

శ్రీ రామకృష్ణ లీలా చృతము

(తేక శ్రీరామకృష్ణ జీవిత చరిత్ర)

అనువాదకులు :

కీ. శే. వెదురుమూడి కృష్ణరావుపంతులుగారు, బి. ఏ; శ్రీ కందుకూరు మల్లికార్జునంగారు, బి. ఏ.

ప్రకటనమైన వస్తువు, ఆకలంకమైన జీవితము, లోకోత్తరమైన సంకేతము. జేహును పులకరింపజేయు ఆధ్యాత్మికానుభవములు—శైలి సరళము, మధురము. భాష నిర్దుష్టము. —సర్వభముల నమూల్యమైన గ్రంథరాజము.

—శ్రీ పా. వే. రాజమన్నగారు, గౌ|| ప్రధాన న్యాయమూర్తి, మద్రాసు.

* * * ఈ గ్రంథము విషయమురూపమై సుబోధమైన శైలిలో రచింపబడినదనుటక నిట్టి సందియమును లేదు. * * *

—శ్రీ పింగళి లక్ష్మీకాంతంగారు.

* * * ఆధునిక కాలములో వెలువడిన కొలది మహాగ్రంథములలో, అన్నివిధముల నిది యొకటి. * * *

—శ్రీ రాళ్లపల్లి అనంతకృష్ణశర్మగారు.

536 పుటలు

(తృతీయ ముద్రణము)

వెల : రూ. 5/-

శ్రీ వివేకానంద జీవితచరిత్ర

(శ్రీ చిరంతనానందస్వామి ప్రణీతము)

ఇందు శ్రీ స్వాములవారి జీవితమున నింతకు పూర్వము గ్రంథస్థములుగాని ముఖ్య సంఘటన లెన్నియో శ్రీవారి సోదరశిష్యులవలన విని వ్రాయబడినవి. ఇది శ్రీ స్వాముల వారి సంపూర్ణ చరిత్ర!

నిర్దుష్టమైన భాష, అందమైన అచ్చు, ఆకర్షకమైన రూపము.

438 పుటలు

(అష్టమ ముద్రణము)

వెల : { సాదా ప్రతి రూ. 3.50
అట్ట బైండు రూ. 4/-

శ్రీ శారదా దేవి చరిత్ర

(మూడవ కూర్పు)

రచయిత : శ్రీ చిరంతనానందస్వామి

ప్రతి స్త్రీయును పురుషుడను... చదువవలసిన గ్రంథ మిది... అన్యైకలకము!... అనన్యసామాన్య నీతిమంజరి... తియ్యని తెలుగు... పాలవంటి శైలి... —అంద్రప్రభ

246 పుటలు

వెల : రూ. 2/-

అద్రెసు : మేనేజరు, శ్రీ రామకృష్ణమఠము, మైలాపూరు, మద్రాసు - 4

OUR ENGLISH PUBLICATIONS

	Price, Rs. nP.		Price, Rs. nP.
Sri Ramakrishna the Great Master (2nd Edn.) (Calico)	25 00	Prasna Upanishad (5th Edn.)	.. 1 00
" " (Morocco)	35 00	Mundaka Upanishad (6th Edn.)	.. 1 00
The Gospel of Sri Ramakrishna (3rd Edn.) (Calico)	20 00	Mandukya Upanishad (7th Edn.)	.. 0 75
" " (Morocco)	30 00	Taittiriya Upanishad (4th Edn.)	.. 2 00
Ramakrishna : Prophet of New India	10 00	Aitareya Upanishad (3rd Edn.)	.. 1 00
Sri Ramakrishna	.. 1 50	Svetasvatara Upanishad (3rd Edn.)	1 50
Sayings of Sri Ramakrishna (9th Edn.)	5 00	Chandogya Upanishad	.. 3 00
Ramakrishna Upanishad (2nd Edn.)	1 00	Brihadaranyaka Upanishad (2nd Edn.)	7 50
Tales and Parables of Sri Ramakrishna (2nd Edn.)	2 50	Mahananayanopanishad	.. 5 00
The Ramakrishna Mission its ideals and activities	.. 0 50	Srimad-Bhagavad-Gita (Swami Vireswarananda, with Sridhara's Gloss)	.. 7 00
Sri Ramakrishna and His Mission (2nd Edn.)	0 62	Bhagavad-Gita : the Song of God (4th Edn.)	2 75
The Master and the Disciple	.. 2 00	Upadeshasahasri	.. 3 50
Sri Ramakrishna and Sarada Devi	2 50	Atmabodha	.. 4 00
Holy Mother Sri Sarada Devi (Gambhiranandaji) (Ordinary)	7 00	Yatindramatadipika	.. 5 00
" (Calico)	9 00	Srimad Bhagavatam : The Wisdom of God	.. 3 50
Sri Sarada Devi the Holy Mother (Tapasyanandaji) (Ordinary)	6 50	Stotraratna (2nd Edn.)	.. 0 75
" (Calico)	8 00	Divine Life (4th Edn.)	.. 3 00
Inspired Talks (Swami Viveka- nanda) (8th Edn.) (Board)	2 00	Universal Prayers (5th Edn.)	.. 2 25
" (Calico)	3 00	Prince of Ayodhya (Ordinary)	3 00
Hinduism (4th Edn.)	.. 1 00	" (Calico)	4 50
Education (8th Edn.)	.. 1 00	Vedic Religion and Philosophy (4th Edn.)	2 50
The Eternal Companion (3rd Edn.) (Ordinary)	2 25	Narada Bhakti Sutras (3rd Edn.)	.. 3 00
" (Calico)	3 25	Vakyavritti & Atmajnanopadesha- vidhi (2nd Edn.)	.. 1 00
For Thinkers on Education (Swami Ramakrishnananda)	3 00	Devi-Mahatmyam (Chandi) (2nd Edn.)	2 00
The Story of a Dedicated Life (Life of Swami Ramakrishnananda)	3 00	Saint Durga Charan Nag (3rd Edn.)	2 25
The Message of Eternal Wisdom (Swami Ramakrishnananda)	3 00	Thus Spake Sri Ramakrishna (7th Edn.)	0 40
God and Divine Incarnations (Swami Ramakrishnananda)	2 25	Thus Spake The Holy Mother (2nd Edn.)	0 37
The Ancient Quest (Swami Ramakrishnananda)	1 50	Thus Spake Vivekananda (8th Edn.)	0 40
Sri Krishna, The Pastoral and King- maker) (Swami Ramakrishna- nanda) (5th Edn.)	.. 1 25	Thus Spake The Buddha (2nd Edn.)	0 40
Life of Sri Ramanuja (Board)	.. 4 00	Thus Spake Sri Krishna (2nd Edn.)	0 40
" (Cloth)	5 00	Thus Spake The Christ (2nd Edn.)	0 40
Isavasya Upanishad (7th Edn.)	.. 0 75	Worship of Sri Ramakrishna	.. 1 00
Kena Upanishad (6th Edn.)	.. 0 75	A Man of God (Ordinary)	3 00
Katha Upanishad (8th Edn.)	.. 1 50	" (Calico)	4 00
Adventures in Religious Life (2nd Edn.) (Board)	4 00	Buddha and Our Heritage	.. 0 40
" (Cloth)	5 00	Swami Vivekananda, My Master	.. 0 37
		Path to Perfection	.. 0 37
		Consolations	.. 0 31
		Women of India	.. 0 25
		Spiritual Life	.. 0 06
		Path Beyond Sorrow	.. 0 06

Please ask for the Detailed Catalogues of our Tamil and Telugu Books


SRI RAMAKRISHNA MATH, Publication Dept., MYLAPORE, MADRAS-4

మంట చేస్తూనే విశ్రమించండి

అడిగేయు నిమగ్న భజన శ్రమవారిర
బట్టదు, ఈ ఆశ్రయకర కేరీసినా
కుకరా సౌకర్యవన్న నిలువ తిళిదు
కొలుపునవరేగే. బేరకాద కాలదల్లి అడిగే
నూడిర—పరిశ్రమవిల్లి.

కల్పింపలన్న మురియ బేరకాగ్ని, చూచి
లూద బేరకాగ్ని, కణ గే దూగేయల్ల మతు
ఒక మూలగేయల్ల మనోయాగదు. ఈ దూశే
కుకరా స్వజ, నేర మతు శరక-దుడిమే,
బీవరు తోటనా కంబనిగల్ప.

- మురికి, దుమ్ము వుండవు, మని
పట్టదు, మంటలు లేవవు
- ఖర్చు చాలా తక్కువ, పూర్తిగా
సురక్షితమైనది
- తేలికగా ఎక్కడికి పడితే
అక్కడికి తీసికొని వెళ్లవచ్చు



PATENT NO. 6254-09-67

ఖాస్ జనతా కిరోసిన్ కుక్కర్

మంచి బాగా  తేలికగా చేసుకోండి

ఉత్పత్తిదారు:

ది ఓరియంటల్ మెటల్ ఇండస్ట్రీస్ ప్రైవేట్ లిమిటెడ్

77, బొంబార్ స్ట్రీట్, కలకత్తా-12

శ్రీ రామకృష్ణ ప్రభ

సంపుటము ౧౮

౧౯౬౨, ఏప్రిల్; కుభకృత్తు - చైత్రము

సంచిక ౧౦

విషయ సూచిక

సౌందర్యలహరి	332
శ్రీరామచంద్రస్తుతి—మహాకవి పింగళి నూరనామాత్యప్రణీతము	3౪౧
బాలగోపన్న రామప్రణయము—శ్రీ కేశవతీర్థస్వామిలవారు	3౪౪
శ్రీరాముడు - ధర్మమూర్తి	3౪౫
శ్రీ బ్రహ్మానందస్వామి—[సంపాదకీయము]	3౪౬
సీత : జన్మలవరంపర - వివిధప్రాంతాల్లో విభిన్నరూపకల్పన—శ్రీ వేదం రామకృష్ణగారు	3౪౯
వాల్మీకిరామాయణంలోని పాత్రలు - హనుమంతుడు—పండిత యల్లంరాజు	3౫౨
చెంచుసుబ్బారావుగారు, బీకామ్ (ఆనన్సు), యల్.యల్.బి. 'వికారద'	3౫౬
మహాసాధ్వి కైకేయి—భాషిత శ్రీఅయ్యగారి రామచంద్రరావుగారు	3౬౧
శ్రీ వివేకానందస్వామి సూక్తులు సుభాషితాలు	3౬౪
శ్రీమద్భాగవతము - శ్రీకృష్ణసందేశము—[శ్రీమత్కృష్ణభవానందవాణి]	3౬౮
వార్తలు, విశేషాలు	3౬౯
గ్రంథపరిచయం	3౭౮

వెలువడినవి :

ఇప్పుడే వెలువడినవి :

శ్రీ వివేకానందసంపూర్ణగ్రంథావళి

(1, 4, 5, 6 సంపుటములు)

శ్రీవివేకానందస్వామి శతతమజయంతిసందర్భమున ప్రచురింపబడుచున్న శ్రీవివేకానంద సంపూర్ణగ్రంథావళి (10 సంపుటములు)యందు ఇప్పటికి 1, 4, 5, 6 సంపుటములు వెలువడినవి.

స్వామిజి సందేశము మాతృదేశభక్తిభరితము, ఆత్మోత్తేజకరము, విశ్వజనీనము. ఆ సందేశమును ఆంధ్రజనులకు అందజేయుట కీ ప్రచురణకార్య ముపక్రమింపబడినది. ప్రతి సంపుటము చివర అకారాద్యనుక్రమణిక గలదు.

వివరములు :

మొదటి సంపుటము	575 పుటలు	అట్టబైండు రూ. 5/-	క్యాల్సికో రూ. 6-50
నాల్గవ సంపుటము	592 ,,	రూ. 5/-	,, రూ. 6-50
అయిదవ సంపుటము	544 ,,	రూ. 5/-	,, రూ. 6-50
ఆఱవ సంపుటము	585 ,,	రూ. 5/-	,, రూ. 6-50

అద్రెసు : మేనేజరు, శ్రీ రామకృష్ణమఠము, మైలాపూరు, మద్రాసు - 4

శ్రీ రామకృష్ణమత ప్రచురణములు

740 పుటలు	శ్రీరామకృష్ణ సూక్తి సుధ (తొలికూపు)	రూ. 7/50
496 పుటలు	శ్రీ రామకృష్ణ లీలామృతము (ద్వితీయ ముద్రణము)	రూ. 5/-
144 పుటలు	శ్రీ శారదాదేవి	రూ. 1-25
312 పుటలు	శ్రీ శారదా ప్రసంగములు	రూ. 3-00
540 పుటలు	శ్రీ రామకృష్ణ బోధామృతము (సంగ్రహ జీవితసహితము)	రూ. 3-50
432 పుటలు (సాదా) రూ. 3-50	శ్రీవివేకానంద జీవితచరిత్ర (అట్టబైండు)	రూ. 4/-
564 పుటలు	స్వామి - శిష్య సంవాదములు (ప్రథమ ముద్రణము)	రూ. 5/-
344 పుటలు	బ్రహ్మనంద బోధనలు (ప్రథమ ముద్రణము)	రూ. 3-50
330; 324 పుటలు	సందేశతరంగిణి - 2 భాగములు (ఒక్కొక్క భాగము)	రూ. 3/-
402 పుటలు	పారమార్థిక సంభాషణలు	రూ. 3/-
504 పుటలు	శ్రీమద్భగవద్గీత (పంచమ ముద్రణము)	రూ. 4/-
జ్ఞానయోగము 4 00	రాజయోగము 2 50	గిరీశచంద్ర 0 75 భక్తిమార్గము 0 50
కర్మయోగము 1 50	భక్తియోగము 1 50	షి కాగో నగరోపన్యాసములు ... 0 50
నారద భక్తి సూత్రములు ... 3/-		గురుపదేశములు 0 50 శ్రీకృష్ణవాణి 0 40
పరతత్త్వప్రసంగము ... 2/-		శ్రీ రామకృష్ణ ఉవాచ ... 0 37
శ్రీ నాగసుహృదయుని జీవితచరిత్ర ... 1 25		శ్రీ వివేకానంద శంఖారావము ... 0 37
ప్రబోధరత్నాకరము ... 2 25		శ్రీ శారదా నూక్తి నవనీతము ... 0 40
శ్రీ శారదాదేవి చరిత్ర ... 2/-		నా సంస్కరణ యుద్ధవిధానము ... 0 37
దేవీమాహాత్మ్యము ... 2/-		నా గురుదేవుడు 0 40 బుద్ధ ఉవాచ 0 37
వివేకానందలేఖావళి (మొదటి భాగము) 1 50		శ్రీరామకృష్ణుడు, వివేకానందస్వామి 0 25
వివేకానందలేఖావళి (రెండవ భాగము) 1 75		శ్రీ పరమహంస జీవిత సంగ్రహము... 0 25
శ్రీరామకృష్ణావనిష్ఠత్వ .. 1 25		పరమహంస శ్రీరామకృష్ణుడు ... 0 25
హిందూ మతము .. 1 25		నవీన భారతదేశము ... 0 25
అనుష్ఠాన పేదాంతము .. 1 25		తాపత్రయ చికిత్స 0 25
ఖలము, సంస్కృతి, సామ్యవాదము 1/-		పదహారితాతా 0 25 ము క్తిమార్గము 0 19
వివేక సూక్ష్మోదయము .. 1 25		సర్వం విష్ణుమయం జగత్ 0 19
భారతీయ మహిళ .. 1/-		శ్రీ రామకృష్ణ ఆరాధికము 0 12
కఠోపనిషత్తు .. 0 80		శ్రీరామనామసంకీర్తన 0 6 యతిగీతము 0 6
శ్రీ పరమహంస నీతికథారత్నములు 0 75		నామతము 0 3 వి. సింహగర్జనము 0 3

శ్రీ దొడ్డ భాగవతము - మొదటి సంపుటము రూ. 6-50; రెండవ సంపుటము రూ. 5-50;

మూడవ సంపుటము రూ. 7-50 (మూడును ఒకేపరి కొన్నచో: రూ. 18-50)

ఇవియేకాక సంస్కృత, ఆంగ్ల, తమిళ, హిందీ, కన్నడ గ్రంథములు,

వేదాంతకేసరి (ఆంగ్లము) శ్రీ రామకృష్ణ విజయము (తమిళము)

అను మాసపత్రికలును మాయొద్ద దొరకును

అదెను : మేనేజరు, శ్రీరామకృష్ణమతము, మైలాపూరు, మద్రాసు - 4



‘అఖిలవిభు శరణొందును, యా త్మణంబ యతనికృప నీవ ననుభావ్య మగును వత్స.’

—శ్రీ శారదామణి.

శ్రీరామకృష్ణ ప్రభ

సంపుటము ౧౮ } ౧౯౬౨ - ఏప్రిల్ : : శుభకృత్తు - చైత్రము { సంచిక ౧౦

శ్రీ:

సౌందర్యలహరి

మూలము :

శ్రీ శంకరభగవత్పాదులు

టీక :

నే. భ.

విరిజ్ఞేః పఞ్చత్వం వ్రజతి, హరి రాష్ట్రోతి విరతిం,

వినాశం కీనాశో భజతి, ధనదో యాతి నిధనమ్ ।

వితస్త్రీ మాహేస్త్రీ వితతి రపి సమ్మీలితదృశా

మహాసంహారే లస్మిక్ విహరతి సతి త్వత్పతి రసౌ ॥

—౨౬—

(హే) సతి

విరిజ్ఞేః

పఞ్చత్వం

వ్రజతి

హరిః

విరతిం

ఆస్ట్రోతి

కీనాశః

వినాశం

భజతి

ధనదః

నిధనం

(ఓ) పతివ్రతాశిరోమణీ

బ్రహ్మ (యం)

మరణమును

పొందును

విష్ణువు (ను)

మరణమును

పొందును

యముడు (ను)

మరణమును

పొందును

భవేరుడు (ను)

మరణమును

యాతి

మాహేస్త్రీ

వితతిః ఆపి

సమ్మీలితదృశా

వితస్త్రీ

అస్మిక్

మహాసంహారేసతి

ఆస్ట్రో

త్వత్పతిః

విహరతి

పొందును

ఇంద్రుల (మనువుల)

సమాహము సైతము

మాసికొన్న

కన్న(ల)తో

నిద్రాణముగును

ఈ

ప్రళయమునందు

ఈ

నీ విభుడు

క్రీడించును.

తా॥ బ్రహ్మ మరణించును, విష్ణువు మడియును, యముడు గెడయును, కుబేరుడు దోరును, మహేంద్రులతండము అంతరించును, అట్టి మహాప్రళయకాలము, అమ్మా, నీ విభని విహారకాలము,

జపో జల్ప, శిల్పం సకల మపి ముద్రావిరచనా,
గతిః ప్రాదక్షిణ్యక్రమణ, మశనా ద్యాహుతి విధిః ।
ప్రణామ స్సంవేళ, స్సుఖ మఖిల మాత్మార్పణదశా
సపర్యాపర్యాయ స్తవ భవతు య న్మే విలసితమ్ ॥

౨౭

(భగవతి)	(అమ్మా)	భవతు	అగును గాక
సకలః	సమస్త	సంవేళః	పరుండుట పొరుట
జల్పః అపి	వాగ్వాహరమును	సకలః	అంతయు
జపః	జపము (గా)	ప్రణామః	సాష్టాంగ నమస్కీయ
భవతు	అగును గాక	భవతు	కావుత.
సకలం	సమస్త	అఖిలం	సమస్త
శిల్పం అపి	పాణీంద్రియవ్యాపారమును	సుఖం	సుఖముగ తలంపబడుచున్న
ముద్రావిరచనా	సంసార పన - సంనిధాపన - సంనిరోధ - నావాహ - నాకరణాదుల రచనగా	మే	నా
భవతు	పర్యవసించును గాక	యద్విలసితం	ఏ యథేచ్ఛా విహారము కలదో
సకలా	సమస్తముగ	(సోఽపి)	(అదియు)
గతిః అపి	పాణేంద్రియవ్యాపారమును	తవ	నీ
ప్రాదక్షిణ్యక్రమణం	ప్రదక్షిణ క్రియగా	సపర్యాపర్యాయః	సేవాక్రమముగ
భవతు	అగుత	ఆత్మార్పణదశా	బ్రహ్మార్పణముగ
అశనాది	భోజనాదికము	భవతు	అగును గాక.
ఆహుతి విధిః	(నిన్ను క్షేపించి) జతరాగ్ని లో కావించబడు ద్రవ్య ప్రక్షేపణముగ		

తా॥ అమ్మా, నోటితో నే నేమి మాటాడినను అ దెల్ల జపము అగును గాక, చేతితో నే నేమి చేసినను అ వెల్ల ముద్రావిరచనలు అగును గాక, పాదముతో నే నేయే యెడల సంచరించినను అ దెల్ల ప్రదక్షిణక్రియ అగును గాక, నే నే మేమి భుజించినను అ వెల్ల ఆహుతివిధులగును గాక, నే నెటు పరుండినను ఎటు పొర్లినను అ దెల్ల (నీ కొనర్పబడిన) సాష్టాంగ నమస్కీయ అగుత. నా సుఖవిలసితము లెల్ల నీ సేవాక్రమములే అగును గాక, ఆలాగు అనుగ్రహింపుమా.

సుదా మ ప్యాస్వాద్య ప్రతిభయ జరా మృత్యుహరిణీం
విపద్యన్తే విశ్వే విధిశతమఖాద్యా దివిషదః ।
కరాళం య త్వేషం కబళితవతః కాలకలనా
న శమ్నో, స్తన్మూలం తవ జనని తాటజ్గమహిమా ॥

౨౮

జనని	అమ్మా	కరాళం	అతిభయంకరమగు
విధి	బ్రహ్మ	త్వేషం	విషమును
శతమఖ	దేవేంద్రుడు	కబళితవతః	మ్రోగినవాడగు
ఆద్యాః	మున్నగు	శమ్నోః	శివునకు
విశ్వే	సమస్త	కాలకలనా	మృత్యుపద్రవము
దివిషదః	దేవతలును	న	లేదు
ప్రతిభయ	భయంకరములగు	(ఇతి)	(అనుట)
జరా	ముదిమిని	యత్	ఏది (కలదో)
మృత్యు	మరణమును	తత్	దానికి
హరిణీం	హరించునదైన	మూలం	కారణము
సుధాం	అమృతమును	తవ	నీ
ఆస్వాద్య అపి	త్రాగియు	తాటజ్గ	కరాళభరణముల
విపద్యన్తే	చేటునొందుదురు	మహిమా	పృభావము.

తా॥ అమ్మా, బ్రహ్మాండ్రాది దేవతలు భయంకరము లగు వార్ధక్యమును మరణమును హరించున దగు అమృతమును త్రాగియు మరణించుచున్నారు. దారుణ విషమును మ్రోగియు పరమశివుడు మృత్యుపద్రవము లేక మృత్యుంజయుడై యున్నాడు. ఇందులకు కారణము నీ కర్ణాభరణముల మహిమయే.

కిరీటం వైరిజ్ఞం పరిహర పురః, కైటభభిదః
కఠోరే కోటిరే సలసి, జహి జమ్భారిమకుటమ్,
ప్రణమే ష్వేతేషు ప్రసభ ముపయాతస్య భవనం
భవ స్యాభ్యుత్థానే తవ పరిజనోక్తి ర్విజయతే ॥

౨౯

(భగవతి)	(అమ్మా)	పురః	ఎదుట
ఏతేషు	ఈ బ్రహ్మాదులు	వైరిజ్ఞం	బ్రహ్మదేవుని
ప్రణమేషు	(నీకు) సాగిలబడినమస్కరించుచుండగా	కిరీటం	కిరీటమును
ప్రసభం	తలాలున	పరిహర	విడువుము
భవనం	ఇంటికి	కైటభభిదః	కైటభాంతకుని
ఉపయాతస్య	వచ్చినట్టి	కఠోరే	కఠోరమగు
భవస్య	పరమశివునికి	కోటిరే	కిరీటాంచలమున
అభ్యుత్థానే	(నీవు) ఎదురేగుచున్నప్పుడు	సలసి	బాటుదువు
		జమ్భారి	దేవేంద్రుని

మకుటం	కిరీటమును	పరిజనోక్తిః	సేవకజనుల ఆలాప కోలా
జహి	త్యజంపుము		హలము
(ఇతి)	(అనెడి)	విజయతే	సర్వోత్కృష్టమై వెలయును.
	నీ		

తా॥ బ్రహ్మాదిదేవతలు నీ ప్రసాదము నాకాంతించుచు సాగిలబడి నీకు నమస్కరింతురు. వారు అట్లు సాగిలబడియుండగా ఆకస్మికముగ నీ వల్లభుడు ఇంటికి విచ్చేయునేని ఆయన నెదుర్కొన నీవు సంభ్రమింతువు. అప్పుడు పరిచారికలు “ఇదిగో బ్రహ్మాదేవుని కిరీట మిట నున్నది, తప్పకొనుము; విష్ణుని కిరీటపు కఱకుటంచు ఇదిగో, నీ పదమును దానిపై పెట్టకు; ఈ యింద్రుని కిరీటమునుండికూడ ఓసరిల్లు” మని నిన్నెచ్చరింతురు. వారి ఆ మాటలకు జయము.

స్వదేహోద్భూతాభి ర్ఘృణీభి రణిమాద్యాభి రభితో
నిషేవ్యే నిత్యే త్వా మహా మితి సదా భావయతి యః
కి మాశ్చర్యం తస్య త్రినయనసమృద్ధిం తృణయతే
మహాసంవర్తాన్ని ర్విరచయతి నీరాజనవిధిమ్ ॥

30

నిత్యే	ఆదిమధ్యాంతరహితా	త్వాం	నిన్ను
స్వ	సాంత (నీ)	అహం ఇతి	‘నేను’ అను భావముతో
దేహ	మేనినుండి	సదా	ఎల్లప్పుడును
ఉదా	ఉప్పతిల్లినవియు	భావయతి	భావించునో
అభిత	చుట్టును	త్రినయన సమృద్ధిం	ముక్కంటి యైశ్వర్యమును
అవసితాభిః	ఉన్నవియు	తృణయతః	తృణీకరించువాడగు
ఘృణీభిః	(పృ)కాశముచే కిరణములు (అనదగినవియు)ను అగు	తస్య	అతనికి
అణిమాద్యాభిః	అణిమ మున్నగు నెనిమిది సిద్ధులచే	మహాసంవర్తాన్నిః	పృథ్వీకాలాన్ని
		నీరాజనవిధిం	ఆరాత్రి కానుషానమును (హారతిని)
నిషేవ్యే	సేవింపబడదగ్గ తల్లి	విరచయతి	కావించును
యః	ఏ	ఇతి ఆత్ర	అనుటలో
సాధకః	సాధకుడు	కి మాశ్చర్యమ్	ఆశ్చర్యమేమున్నది ?

తా॥ అమ్మా, నీవు ఆదిమధ్యాంతరహితవు. అణిమ మున్నగు అష్టసిద్ధులును నీ మేని నుండియే ఉప్పతిల్లిన కిరణము లన దగి నిన్ను పరివేష్టించియుండును. వానికి నీవు ఆరాధ్యవై యుండువు. అట్టి నిన్ను ‘అహంభావనతో’ అనగా తాదాత్మ్యముతో ధ్యానించు సాధకుడు ఈశ్వరు నైశ్వర్యమును పైతము తృణీకరింపగలవా డగును. ప్రళయకాలాన్ని అతనికి హారతి జ్యోతి యగును. అందులో ఆశ్చర్య మే మున్నది ? ఏమియును లేదు.



శ్రీ రామ చంద్రస్తుతి

మహాకవి పింగళి సూరనామాత్యప్రణీతము

తురగ వల్లన రగడ

దశరథావసీత విమలతర తపఃఫలావతార
నిశితశర లఘుప్రయోగ నిహత తాటకావిహార

కపట పటు సుబాహు దళన ఘటిత గాఢసూను యాగ
అపరిమేయ గౌతమాంగ నాఘ దమన పద పరాగ

కోమలేక్షుదళననదృశ ఘోరశంభుచాపభంగ
భూమిజా వివాహ విభవపూర్ణ సమ్మదాంతరంగ

పరశురామ గర్వపవన పాన పీన బాహు నాగ
గురువచోనుపాల నాతి కుతుక విధుత రాజ్య భోగ

పాదభజన వితరణాతి ఫలిత గుహసమస్త పుణ్య
పాదుకా ప్రదాన విహిత భరత సౌహృదానుగుణ్య

ఘన విరాధ మదవినాశ కలిత బహు విపన్నిరాస
వినుత పదనివేశ పూత వివిధ మానికలనివాస

తత నిశాచరీ విరూపతాకృత ప్రియావినోద
అతుల బల ఖరాది దనుజ హననజనిత విబుధమోద

హరిణ రూపధారి దారుణాసు రాసు హరణబాణ
పరమ ఘోర బాహుబల కబంధ మర్దన ప్రవీణ

అమల శబరి కాఫలోపహారరుచి ఘనాభిముఖ్య
సమదవాలి దర్ప దమన సఫలితార్కతనయసఖ్య

మహటం	కిరీటమును	పరిజనోక్తిః	సేవకజనుల ఆలాప కోలా
జహి	త్యజింపుము		పాలము
(ఇతి)	(అనెడి)	విజయతే	సర్వోత్కృష్టమై వెల
తవ	నీ		యును.

తా॥ బ్రహ్మాదిదేవతలు నీ ప్రసాదము నాకాంక్షించుచు సాగిలబడి నీకు నమస్కరింతురు. వారు అట్లు సాగిలబడియుండగా ఆకస్మికముగ నీ వల్లభుడు ఇంటికి విచ్చేయునేని ఆయన నెదుర్కొన నీవు సంప్రమింతువు. అప్పుడు పరిచారికలు “ఇదిగో బ్రహ్మాదేవుని కిరీట మిట నున్నది, తప్పుకొనుము; విష్ణుని కిరీటపు కటకుటంచు ఇదిగో, నీ పదమును దానిపై పెట్టుకు; ఈ యింద్రుని కిరీటమునుండికూడ ఓగరిల్లు” మని నిన్నెచ్చరింతురు. వారి ఆ మాటలకు జయము.

స్వదేహోద్భూతాభి ర్హృణీభి రణిమాద్యాభి రభితో
నిషేవ్యే నిత్యే త్వా మహా మితి సదా భావయతి యః
కి మాశ్చర్యం తస్య త్రినయనసమృద్ధిం తృణయతే
మహాసంవర్తాగ్ని ర్విరచయతి నీరాజనవిధిమ్ ॥

30

నిత్యే	ఆదిమధ్యాంతరహితా	త్వాం	నిన్ను
స్వ	సాంత (నీ)	అహం ఇతి	‘నేను’ అను భావముతో
దేహ	మేనినుండి	సదా	ఎల్లప్పుడును
ఉద్భూ	ఉత్పత్తినినవియు	భావయతి	భావించునో
అభిత	చుట్టును	తీగనయ సమృద్ధిం	ముక్కుంటి యైశ్వర్యమును
అవసితాభిః	ఉన్నవియు	తస్య	తృణీకరించువాడగు
ఘృణీభిః	(ప్ర)కాశముచే కిరణములు (అనదగినవియు)ను అగు	మహాసంవర్తాగ్నిః	అతనికి
	అణిమ మున్నగు నెనిమిది	నీరాజనవిధిం	ప్రళయకాలాగ్ని
	సిద్ధులచే		ఆరాత్రికానుషానమును
			(హారతిని)
నిషేవ్యే	సేవింపబడదగ్గ తల్లి	విరచయతి	కావించును
యః	ఏ	ఇతి అత్ర	అనుటలో
సాధకః	సాధకుడు	కి మాశ్చర్యమ్	ఆశ్చర్యమేమిచ్చును ?

తా॥ అమ్మా, నీవు ఆదిమధ్యాంతరహితవు. అణిమ మున్నగు అప్రసిద్ధులను నీ మేని నుండియే ఉత్పత్తిల్లిన కిరణము లన దగి నిన్ను పరివేష్టించియుండును. వానికి నీవు ఆరాధ్యవై యుండువు. అట్టి నిన్ను ‘అహంభావనతో’ అనగా తాదాత్మ్యముతో ధ్యానించు సాధకుడు ఈశ్వరు నైశ్వర్యమును సైతము తృణీకరింపగలవా డగును. ప్రళయకాలాగ్ని అతనికి హారతి జ్యోతి యగును. అందులో ఆశ్చర్య మే మున్నది ? ఏమియును లేదు.



శ్రీ రామ చంద్రస్తుతి

మహాకవి పింగళి సూరనామాత్యప్రణీతము

తురగ వల్లన రగడ

దశరథావసీశ విమలతర తపఃఫలావతార
నిశితశర లఘుప్రయోగ నిహత తాటకావిహార

కపట పటు సుబాహు దళన ఘటిత గాఢసూను యాగ
అపరిమేయ గౌతమాంగ నాఘ దమన పద పరాగ

కోమలేక్షుదళనసదృశ ఘోరశంభుచాపభంగ
భూమిజా వివాహ విభవపూర్ణ సమ్మదాంతరంగ

పరశురామ గర్వపవన పాన పీన బాహు నాగ
గురువచోనుపాల నాతి కుతుక విధుత రాజ్య భోగ

పాదభజన వితరణాతి ఫలిత గుహసమస్త పుణ్య
పాదుకా ప్రదాన విహిత భరత సాహృదానుగుణ్య

ఘన విరాధ మదవినాశ కలిత బహు విపన్నిరాస
వినుత పదనివేశ పూత వివిధ మానికులనివాస

తత నిశాచరీ విరూపతాకృత ప్రియావినోద
అతుల బల ఖరాది దనుజ హననజనిత విబుధమోద

హరిణ రూపధారి దారుణాసు రాసు హరణబాణ
పరమ ఘోర బాహుబల కబంధ మర్దన ప్రవీణ

అమల శబరి కాఫలోపహారదుచి ఘనాభిముఖ్య
సమదవాలి దర్ప దమన సఫలితార్కతనయసఖ్య

శరణవరణపర పరానుజప్రదీపితప్రసాద
అదుణి తాక్షికోణ విరచి తాంబూరాశిగర్వసాద

పర్వతౌఘ రచిత సేతుబంధ సుతర సింధుకాండ
గర్వ పంక్తికంఠ కంఠఖండన ప్రచండ కాండ

సకల దివిజ నుత చరిత్ర జానకీ మనోజ్ఞ గాత్ర
సకరుణాతరంగనేత్ర సాధుభవలతాలవిత్ర

యతిజపార్హ పుణ్యనామ యతివిత్తీర్ణ భక్తకామ
సతతసిత యశోభిరామ సర్వలోక పూర్ణధామ

అహిత విదళనాతి రాద్ర యార్తపాలనా వినిద్ర
మహిత నిఖిల గుణసముద్ర, మమ్ముఁ బ్రోవు రామభద్ర.

క. పరమంబగు నీనామము కర మామ్నాయములు తారకబ్రహ్మముగా
నిరతిక వినుతింపఁగ నా తరమే నిను నభినుతింప దశరథరామా ॥

గద్యానువాదము : నే. భ.

నీ అవతారముచే దశరథసార్వభౌముని
అత్యంత విమలతపస్సును ఫలింపజేసిన రామా.

పదు నైన బాణమును వేగముగ ప్రయో
గించి తాటకావిహారమును తుదముట్టించిన
రామా.

వంచకుడును బలవంతుడు నగు సుబాహు
వును జంపి విశ్వామిత్రుని యాగమును నెగ్గి
చిన రామా.

అహల్య కావించిన ఇంతంతనరాని పాప
మును పాదరేణువుచే పోగొట్టిన రామా.

మృదువైన చెఱకును విఱిచినంత సులభ
ముగా ఘోరమైన శివునిధనువును విఱిచివైచిన
రామా.

సీతావివాహపై భవముచే ఆనందపూర్ణ
హృదయడవైన రామా.

పరశురాముని గర్వ మను గాలిని త్రాగి
వేసి బలిసినట్టి బాహు వను నాగము గల
రామా.

పితృవాక్యపరిపాలనమందలి తీవ్రవాంఛచే
రాజ్యభోగమును వీడి యేగిన రామా.

నీ పాదభజనను గుహున కొనంగుటచే
అతని సమస్తపుణ్యమును ఫలింపజేసిన రామా.

భరతుని సౌహృదమునకుఁ దగినట్లు పాదు
కల ప్రసాదించిన రామా.

మిక్కుటమైన విరాధుని మద మణచిన
రామా.

ఓక్కు విపత్తుల తొలగ ద్రోలు కొన్న
గామా.

ప్రతితపోవసమును నీ పాదవిన్యాసముచే
పవిత్రీకరించిన రామా.

వంచినపచ్చిన శూర్పణఖను విరూపనుగా
చేసి ప్రియురాలిని వినోదపఱచిన రామా.

సాటి లేని ఖరాదిరాక్షసుల పదునాల్గు
వేలమందిని జంపి వేల్పుల సంతోషపఱచిన
రామా.

జంకరూపు దాల్చిన మారీచుని ప్రాణము
హరించిన బాణము గల రామా.

అతిభయంకరభుజబలవంతు డగు కబంధుని
నేర్పుతో మర్దించిన రామా.

పవిత్రురాలగు శబరి అర్పించిన ఫలముల
రుచి నత్యంత మిష్టపడిన రామా.

గర్వి యగు వాలి మద మణచిన రామా.

సుగ్రీవుని మైత్రిని అతనిరాజ్యప్రాప్తిచేతను
నీ హైన్యలబ్ధిచేతను సఫలీకరించిన రామా.

శరణార్థి యగు విభీషణుని పట్ల మహా
జ్వల ప్రసాదమును వెలయించిన రామా.

కడకంటి కెంజాయ మాత్రముచేత [బాణ
ప్రయోగములేకే] సముద్రుని గర్వమును అణ
చిన రామా.

కొండలచే నిర్మితమైన త్రిపుమీదుగ
సముద్రమును సులభముగ దాటిన రామా.

తీక్షణబాణములచే దశకంఠుని కంఠముల
రాలగొట్టిన రామా.

వేల్పులెల్లరచే కొనియాడబడిన చరిత్రము
గల రామా.

సజ్జనుల సంసారబంధ మను తీగకు గొడ్డలి
వైన రామా.

కనికరపు కెరటములతో గూడిన కన్నులు
గల రామా.

నీతకు మరులుగొల్పు చక్కని మేను గల
రామా.

వామదేవాది యతుల జపమున కర్హ మైన
నామము గల రామా.

భక్తుల కోరికలను సమృద్ధిగ నొసగిన
రామా.

సదా తెల్లని కీర్తితో శోభించు రామా.

ఎల్ల లోకములు నిండిన తేజము గల
రామా.

శత్రువులను జెండాడునప్పు డతిభయం
కరుడ వగు రామా.

దీనుల పాలించుటయందు మెలకువ గల
రామా.

కొనియాడ బడిన సకల గుణములకు
సముద్రమువంటి రామా.

మమ్ము కాపాడుమా.

నీ పరమ నామము తారకమంత్ర మని
వేదములు కొనియాడుచుండగా, అంతకంటె

కొనియాడుట నాకు శక్య మగునా ?



రామ యహల్య శాపవిరామా వైకుంఠధామ రవిపుత్రబల
స్తోమ రణరంగభీమా శ్రీమద్భద్రాద్రాధిరామ శ్రీరఘురామా

పావులూరి మల్లన.

బాలగోపన్న రామప్రణయము

శ్రీ కేశవ తీర్థస్వాములవారు

[భద్రాచల శ్రీరామాలయ పునరుద్ధరణ మొనరించి లోకప్రసిద్ధి వహించిన ఆంధ్రభాగవతోత్తము డగు శ్రీరామదాసుగారి పూర్వనామం గోపన్న. ప్రహ్లాదునివలె ఆయన అబాల్యభక్తుడు. చాల్యంలో వీధిబళ్లో బాలరామాయణం పఠిస్తూ, బాలగోపన్న ఇట్లు నిర్వేదిస్తున్నాడు:]

ఇప్పుడు పుట్ట కా రఘుకులేశుని తోడను పుట్టియున్నచో,
అప్పు డయోధ్య నుండు గద! ఆ భరతుండును నేను గూడియున్
తప్పక కాళ్ల వ్రేళ్ల బడి చాశరధివనవాస మాపమే ?
తప్పిన, కాన నా ప్రభుపదంబుల గొల్చి తరింప కుందునే ?

నేనే నా డుదయించి యున్నయెడ, ట్లోణీపుత్ర మాతల్లి నా
కానన్ రావణు డెన్ని గుండియలతో గట్టుంబు పా లేయు? నే
మైనన్ నేను జటాయువు ల్గలిసి బాహుబాహి పోరాడియున్
వాని స్థూల్పమే? నీకృపాబలము మాపై నున్న చో రాఘవా !

ఆ మహితాత్ములౌ ప్రజలు, ఆ గుహు, డా శబరీజటాయువుల్,
రామ పదాబ్జ భక్తులయి రాజిలు నా కపు, లా విభీషణుం—
డేమి తపంబు జేసిరొ! జనించి ధరిత్రిని, కన్ను లారగా
రాముని జూచి, సంతతము రాముని గొల్చిరి చేతులారగన్ !

గణ్యతలేని నేటి నరుగా జనియించుట కన్న, దండకా
రణ్య వధంబులందు తృణరాశిగ జన్మము నొందియున్న, నా
పుణ్యము పండిపోయి, రఘుపుంగవు పాదము సోకి నే నహ
ధన్యత గాంచి యుండు గద! తత్పద మెంతటి వారి కబ్బునో !

పావనశోభతో వెలుగు పంచపటీకుటినుండి, పుణ్య గో
దావరి రేవుకు స్థనెడి దారిని, పై కతరేణువైన, నీ
తావిభు దివ్యమంగళపదాబ్జపరాగము సోకి, నే నహ
ల్యావనితామణీవిధి నహ! యుణమందె తరింపకుందునా ?



శ్రీరాముడు - ధర్మమూర్తి

[జ్ఞాపిక]

శ్రీ శుభకృద్వత్సరము ప్రారంభమయినది. చైత్రశుద్ధనవమి శ్రీరామచంద్రుని జయంతి కదా. కావున 'విగ్రహవాక్ ధర్మః' "మూర్తి భవించిన ధర్మము" అనిపించుకొన్న శ్రీ రాముని స్మరించుట మన కిపుడు ప్రాప్త మగు చున్నది.

ఆదర్శపురుషవలెనుడు పురుషోత్తముడు అయిన అటువంటి పుత్రరత్నమును పడయవలె నన్న ఎంత పుణ్యము ఎంత భాగ్యము ఎంత తపసు గలవారై తల్లిదండ్రు లుండ వలెనో అంతపుణ్యము అంతభాగ్యము అంతతపస్సు కలవారు, దశరథ కా సల్యా సుమిత్రా కై కేయులు.

అన్ని అవతారాలవలె, అన్ని అవతారాల కంటె ఎక్కువగా కూడ అవతారప్రయోజనాలను నిర్వహించిన యవతారము శ్రీరామావతారము. దుష్టసంహార మొక ప్రయోజనమే కాని అది ముఖ్య ప్రయోజనము కాదు. తాటకను జంపుట, విశ్వామిత్రయజ్ఞ విఘ్న కరుల జంపుట, శివధనుర్భంగము, పరిశురామ గర్వభంగము, ఖరాదిరాక్షసులను పదునాలుగు వేలమందని ఒకటిన్నర ముహూర్త [72 నిమిషాల] కాలమున తా నొక్కడే సంహరించుట, విరాధకబంధవాలిరావణాదుల వధ—ఇవంతయు పైకి మామూలు పరాక్రమకృత్యాలుగా కనిపించుచున్నప్పటికిని 'అమోఘపరాక్రమ' 'ధర్మపరాక్రమ' 'సత్యపరాక్రమ' విజృంభణలుగా వానిని కొన వలెను.

సాధుపరిత్రాణము అవతారప్రయోజనాలలో మహాకటి. దుష్టవినాశనమునకంటె ఇది ముఖ్యప్రయోజనము. తన నామమును జిహ్వ మృతముగాను, తన చరితమును పతితృశ్లోతృ జనోత్తారకముగాను వెలయించుటయు సాధు పరిత్రాణప్రకారములే.

శివుఁ డి, సోదరప్రేమ, గురుభక్తి, మిత్ర ధర్మము, దాంపత్యధర్మము, రాజధర్మము— అన్నిటికిని గని శ్రీరామచరితామృతము.

ఆదర్శరాజధర్మమును 'స్వసుఖ నిరభిలాషః ఖద్యసే లోకహేతోః ప్రతిదిన మథవా తే వృత్తి రేవం విధైవ అనుభవతి హి మూర్ధ్నా పాదప స్త్రీన ముష్ణం శమయతి పరితాపం ఛాయయా సంశ్రితానాం'

"స్వసుఖచింత దక్కి ప్రజలకై తపియింతు విట్టి చార! నీదు వృత్త మెపుడు; ఖరక రాంశుత పృథిరమా తరువు నీడ నాశితాళి తాప మడచినట్లు"*

అని కాళి దా సు దుష్యంతవిషయముగా ప్రసంగించినాడే ఆధర్మమునకు మూలకందము శ్రీరామచంద్రుడు. తండ్రి తాతలనాటినండి తరతరాలుగా పరమహంస శ్రీరామకృష్ణున కభిజనమగు ఛాటర్జీల కిలువేలుపు 'రఘు వీరుడు!' శ్రీరామనవమి జయంతి పూజాంగముగా మన 'శ్రీరామకృష్ణప్రభ' ప్రకృత సంచిక శ్రీ రామ చంద్రుని చరణముల కర్పితము. తద్విషయకములైన వ్యాసములను ప్రధానీకరించి ఇందు ప్రచురించితిమి.

శ్రీ బ్రహ్మనందస్వామి

[సంపాదకీయము]

(ఫెబ్రవరిసంచికకు తరువాయి)

గురుదేవుని నిర్వాణానంతరము ఇతర యువ శిష్యులతో బాటు రాఖాలును బరానగరమతములో చేరెను. అనంతరము వారు యథా విధిగా సన్న్యాసము స్వీకరించి కుటుంబనామములను మార్చుకొనిరి. ఆవిధముగ రాఖాలు బ్రహ్మనందస్వామి అయ్యెను. కాని సోదర శిష్యులు తమ గాఢప్రేమాదరములకు గుర్తుగా ఆయనను 'రాజు' అని పేర్కొనుటయే మేలని భావించుచుండిరి.

గురుదేవునితో కూడియుండిన దినములు పరమానందసంపన్నములు. అట్లే బరానగరమున గడచుచుండిన దినములు కఠోరతపశ్చర్యతో కూడినవి. ఆగొప్ప అజ్ఞాతతత్త్వము నన్వేషించుచు యువశిష్యులు అందులకై తమ ప్రాణము లర్పించుటకును సరిసిద్ధులైరి. శరీర సౌఖ్యములు వారికి లక్ష్యము లేదు. అన్నపానములు వారికి లక్ష్యము లేదు. ఆత్మను సాక్షాత్కరించుకొనుట ఎట్లు? లేదా గురుదేవుని సన్నిధిలో తమకు కలిగిన సాక్షాత్కారములను, తమ జీవితములలో సిరపటచుకొనుట ఎట్లు? ఇ దొక్కటే వారి గొప్ప తలంపు.

కొన్నాళ్ళకు బరానగరజీవితము కూడ ఆధ్యాత్మికాభివృద్ధికి తగినంతక్షేమముగలదిగా వారికి తోచినది. దేవుడు తప్ప వేఱు మార్గదర్శకుడును సహాయుడును లేకుండ విశాలమును అజ్ఞాతము నైన విశ్వములో తాము అదృశ్యులై పోవలె నని వారి కోరిక. ఏకాంత

ముగనుండి తపస్సు చేసికొంద మని వారిలో కొందఱు యాత్రాస్థలములకు పోవసాగిరి. అట్టివైరాగ్యప్రేరితుడై బ్రహ్మనందస్వామి పూరిక్షేత్రమున కేగెను. భిక్ష మెత్తి జీవించుచు భగవద్ధ్యానమున దినములు గడపుచు ఆయన అచట కొంత కాల ముండెను. బ్రహ్మనందస్వామి ఎడ గురుదేవుడు ప్రత్యేకమైన మెలకువ కలిగియుండెను కావున అట్టి బ్రహ్మనందస్వామికి ఎట్టి కష్టము కలిగినను గురుదేవుని భక్తులును శిష్యులును ఎప్పుడుగాని ఓర్వ లేదు. బలరామబోసుకు ఒరిస్సాలో పెద్దజమీను ఉండినది. పూరిక్షేత్రమున సంపన్న సంస్థ యొకటి ఆయనది ఉండెను. బ్రహ్మనందస్వామి ఘోరతపశ్చకష్టములకు లోనగుచున్నాడని విన్నప్పుడు ఆయన "హాయిగా నాతో నుండరాదా?" అని నిక్కచ్చి చేయసాగెను. పూరిక్షేత్రమున తన నచ్చిన రీతిలో జీవితమార్గము సాగ దని గుర్తించి బ్రహ్మనందస్వామి బరానగరమునకు మరలి వచ్చివేసెను. కాని జీవిత లక్ష్యమును సాక్షాత్కరించుకొనుటకు ఇంకను ఎక్కువగా పాటుపడవలె నను ఆత్రము అతనిని పైకొనెను. ఉత్తరహిందూదేశమునకు పోయి ఎచటనైన తపస్సాధన చేసికోవలె నను తపకోరికను ఆయన తెలిపెను. ఇట్లు తన ప్రియ సోదరశిష్యుడు పరివ్రాజకజీవితమును అవలంబించుటకు, నాయకుడైన నరేంద్రనాథుడు తనకు ఇష్టములేకపోయినను సమ్మతించవలసి

వచ్చెను. కాని “రాజు” ఎక్కువ చిక్కులు పడవలసిన అక్కట లేకుండునట్లు శ్రీ సుబోధానందస్వామి అను మఱియొకసోదరశిష్యుని ఆయన వెంబడినే ఉండునట్లు ఏర్పాటుచేసెను. శ్రీబ్రహ్మసందస్వామి దేవగడముమీదుగ వారణాసికి పోయి అచట కొంతకాలముండెను. వారణాసినుండి అతడు నర్మదానది తీరమున ఉన్న ఓంకారనాథమునకు పోయెను. ఆపవిత్ర నదీతీరమున తపస్సాధన చేయుచుండినకాలములో బ్రహ్మసందస్వామి ఒకప్పుడు ఆట దినములపాటు బాహ్యలోకస్ఫుటియే లేక అవిచ్చిన్న భావసమాధిలో నుండెనట. సోదర శిష్యుని, మఱొకభక్తుని వెంటనిడుకొని ఆయన ఓంకారనాథమునుండి కొన్ని యాత్రాస్థలముల కేగెను. సీతారాముల సంబంధముచే పవిత్రమైన పంచవటి, సుప్రసిద్ధ శ్రీకృష్ణాలయము ఉండునట్టి ద్వారక, పోర్బందర్, గర్ణాక్, ఆజ్మీర్ మున్నగు తావులను చూచి తరువాత నతడు బృందావనమునకు మరలి వచ్చివేసెను. శ్రీబ్రహ్మసందస్వామివంటి వారు ఈ పవిత్రక్షేత్రమును దర్శించుట యనగా ఒకప్రేక్షకుడు కేవలము తన వర్ధకుతూహలమును తీర్చుకొనుటమాత్రమే కాదు, ప్రతిచోటను పరిసరములలో నిగూఢమయి యున్న ఆత్మతో అతడు ఐక్యమనుభవించెడివాడు. కావున ఆయన నదా తనలోనే నిమగ్నుడయి యుండెను. పెదవులు మూతపడి యున్నను లోపలి ఆధ్యాత్మకాగ్నిని మొగము సూచించుచునే యుండెను. ఆయనచూపుచేతను లేటయైన ముఖవైఖరిచేతను ఆకర్షింపబడిన వారు పెక్కండ్రు. ఆయనకు ఏకొంతసేవ చేయుటకు తమకు వీలైనను దానినివారు మహాభాగ్యముగ గణించురు. తమసేవను స్వీకరింపు

మని వారు స్వామిని నొక్కి ప్రార్థించిరి. కాని పైకిపోవుచున్న అతని మనసు ఐహికసుఖముల పట్ల పూర్తిగ అశ్రద్ధ వహించెను. ఎవరు ఏమి ఇచ్చినను దానిని తీసికొమ్మని స్వామిని ప్రోత్సహించుట అసాధ్యము కాదు కాని కష్టమే. మీదు మిక్కిలి నిక్కచ్చిచేసినప్పుడు స్వామి ఏదో రవంత కైకొనుటకు నమ్మతించును. అది ఎంత కొంచెముగను లెక్కకురానిదిగను ఉండుననగా, ఇచ్చినయంతనికి ఆనందమునకంటె హెచ్చుగ అచ్చెరువు కలును.

స్వామి బృందావనమునకు రెండవసారి వచ్చెను. ఇచట ఆయన కఠోరతపస్సాధనలలో దినములు గడపెను. జీవితపరమలక్ష్యమును పొందవలయు ననెడి తృష్ణ ఆయనలో ఉత్పటమై యుండెను. ఈ లక్ష్యమును సాధించుటకు ఏమి త్యాగము చేయవలసివచ్చినను అది ఆయనకు “అతి” కాదు. దినమంతయును ఆయన ఏదో ఒక విధమైన ఆధ్యాత్మిక సాధనను చేయుచునే యుండును. శ్రీ సుబోధానందస్వామి ఆయనతో ఉండెను. కాని వారికి మాటలే లేవు. సుబోధానందస్వామి ఆయనకు అన్నము తెచ్చి పెట్టును. తెచ్చిన అన్నమును ఆయన తినుటయు కలదు, తినక పస్తుండుటయు కలదు. విజయకృష్ణగోస్వామి అను గొప్ప యోగి ఆ సమయమున బృందావనమున ఉండెను. ఆయన లోగడ రాఖాలును దక్షిణేశ్వరమున చూచియుండెను. రాఖాలుపై శ్రీరామకృష్ణుల కెంత ప్రేమయో ఆయన గుర్తించియుండెను. స్వామి చేయుచున్న కఠోర సాధనలను చూచి విజయకృష్ణగోస్వామి “ఇంత తపస్సు చేయవలసిన జరూరు నీ కే మున్నది? ఆధ్యాత్మికజీవితమున అభిలషనీయమైన సర్వస్వమును గురుదేవుడు నీ కిచ్చినాడు కదా”

అని అడిగెను. అందుకు స్వామి ఊరక చిఱు నవ్వు నవ్వి “గురుదేవునియొద్ద నేను సంపాదించిన దానిని శాశ్వతముగ దక్కించుకొన గోరుచున్నాను” అని జవాబు చెప్పెను. కొన్నాళ్ళ పిమ్మట శ్రీ సుబోధానందస్వామి హరిద్వారమునకు యాత్ర కేగెను. బ్రహ్మానందస్వామి ఒంటరిగ ఉండెను. ఇందుచే ఆయనకు జీవితమున ఎక్కువ స్వేచ్ఛయు మతంత దారుణమైన తపశ్చర్య కావించుట కవకాశమును కలిగినవి.

బృందావనములో ఉండగా మహాభక్తుడైన బలరామబోసు మరణించె నను వార్త స్వామి చెవిని పడెను. ఇది ఆయనను మిక్కిలి కలవరపఱచినది. ఆయన మతంత ఏకాంతమును గోరి బృందావనమును వీడి హిమాలయప్రాంతమునకు హరిద్వారమునకు పోయెను. ఆయన హరిద్వారమునొద్ద నున్న ‘కంఖాలు’లో కొంత కాల ముండెను. కంఖాలులోని వాతావరణము ఆధ్యాత్మికాభివృద్ధికి మిక్కిలి అనుకూలముగ నుండెడి దని అనంతర కాలమున ఆయన చెప్పుచుండెడివాడు. కంఖాలులోనుండగా తలవని తలంపుగా శ్రీ వివేకానంద, తురీయానంద, శారదానందస్వాములును, వైకుంఠస్వామిలును ఆలోచించుచుండి ఆయనను కలిసికొనుటకు వచ్చిరి. అట్టి సమాగమానందమును వర్ణించుటకంటె ఊహించుట మేలు. ఏకాంత వాసముచేతను తీవ్రతపశ్చర్యచేతను శ్రీ బ్రహ్మానందస్వామి తన ఆరోగ్యమును చెఱుపుకొను నేమో అని దిగులుపడి, మీరట్టుకు పోవుచున్న శ్రీ వివేకానందస్వామి ఆయనను తనతోగూడ బలాత్కరించి పిలుచుకొనిపోయెను. శ్రీ వివేకానందస్వామి సోదరశిష్యులను ఢిల్లీయొద్ద వదలి తా నేకాకిగ సంచరింప నేగెను. దీని కనంత

రము శ్రీ తురీయానందస్వామితో కూడి శ్రీ బ్రహ్మానందస్వామి బ్యాలాముఖికి యాత్ర చేసెను. అచ్చటినుండి పంజాబులోను సింధులోను బొంబాయిరాష్ట్రముందును రాజపుత్రస్థానముందును ఉన్నట్టి వివిధపుణ్యస్థలములకు పోయెను. బొంబాయిలో వారు శ్రీ వివేకానందస్వామిని సంధించిరి. శ్రీ వివేకానందస్వామి చికాగోలో జరుగనున్న విశ్వమతమహాసభకు హాజరగుటకై అమెరికాకు బయలుదేరి పడుచుండెను. ఆయనతో వీరు ఆబూరోడ్డు స్టేషనువఱకు సయనించి బృందావనమునకు మరలి వచ్చివేసిరి. ఇచ్చట ఇద్దఱును తమ కాలమును పూర్తిగా ఆధ్యాత్మికసాధనలకే వినియోగించుచుండిరి. తురీయానందస్వామియు బ్రహ్మానందస్వామినిగూర్చి జాగ్రత్త కలిగి యుండెను. ఉభయులును రాత్రింబగళ్లు భగవద్ధ్యాననిమగ్నులై యుండిరి. బృందావనములో గడచిన ఆ దినములు ఎంతయు స్పృహణీయములు. అప్పు డచ్చట ఘటిల్లిన సుఖసంభవములను వెక్కిరింటిని అనంతర కాలమున వారు చాలసంతోషముతో చెప్పుచుండెడివారు.

కాలము చాల త్వరగ గడచిపోవును. సోదరశిష్యు లిద్దఱును బృందావనపవిత్రపరిసరములలో ఆధ్యాత్మికానందము అనుభవించుచుండగా అమెరికాలో శ్రీ వివేకానందస్వాముల ఉద్యమము మహోజ్వల విజయముగాంచినదను వార్త వారి కందినది. వారి నాయకుని గూర్చి గురుదేవుడు భవిష్యత్కాలములో చెప్పినమాటలు నిజముగ పరిణమించినందులకు వారు చాల సంతోషించిరి. భారతదేశపునరుద్ధరణ, విశ్వమానవత్వమసంపాదన కార్యక్రమములలో మునుగు డని వివేకానందస్వామి తన గురుభాయిలకు సదా జాబులు వ్రాయుచుం

డెను. బరానగరమునుండి మతము అలంబజారు నేర్పడుదము” అని మాటిమాటికిని జాబులు నకు మాటినది. అక్కడివారు బృందావన వ్రాయుచుండిరి. మొదట తురీయానందస్వామి ములో నున్న సోదరుల కిద్దఱికిని “బంగాళము మాత్రము మరలివచ్చెను. తరువాత 1894 నకు రండి. మన మందఱమును కలిసి భావి సం॥ అంత్యమప్పటికి బ్రహ్మానందస్వామియు కార్యక్రమనిర్వహణమునకు నొక సంఘముగ మరలి వచ్చెను. (సశేషము)



సీత : జన్మల పరంపర - వివిధప్రాంతాల్లో విభిన్నరూపకల్పన

శ్రీ వేదం రామశాస్త్రిగారు

సీత అనే పేరు వినేసరికి మహాకవి వాల్మీకి సృజించిన రామాయణంలోని విదేహరాజపుత్రి చప్పున స్ఫురిస్తుంది. వాస్తవానికి ఈ సీత అనే పేరు రామాయణకాలంకంటే చాల ప్రాచీనమైనది. వైదిక సాహిత్యంలో సీత రెండు రూపాలలో కనిపిస్తుంది. సీతా సావిత్రిలు కృషి దేవతలు. తైత్తిరీయ బ్రాహ్మణంలో, ‘సోమ రాజోపాఖ్యానం’లో సీతావృత్తాంతం వర్ణింపబడింది. వైదిక సాహిత్యంలో సీత, సూర్య, సావిత్రి — ఇవి ఒకప్పుడు పర్యాయపదాలుగాను, ఒకప్పుడు వేరు వేరు వ్యక్తులను తెలియజేసేవిగాను నిరూపితమైనవి. తైత్తిరీయ బ్రాహ్మణములో ప్రజాపతి తన పుత్రియగు సీతకు ‘సావరము’ అను పేరు గల అంగరాగాన్నిచ్చినట్లును, దానితో ఆమె సోమరాజుపై వశీకరణమంత్రం ప్రయోగించి అతనిని వివాహం చేసికొని సఖమనోరథయైనట్లును వర్ణింపబడింది.

ఋగ్వేదంలో

ఋగ్వేదంలో సీత భూమినుంచి జన్మించినట్లు చెప్పబడింది. ఇందులోనూ అధర్వవేదం

లోనూ, ధాన్యము లొసగు సీతాదేవియొక్క స్తవనముకూడా ఉంది. గృహ్యసూత్రాల కాలంలో దేశంలో కృషి, వాణిజ్యం—చాలా పెంపొందింది. అందువల్ల సీతవర్ణన విశేషంగా కనిపిస్తుంది. వీటిలో ‘లాంగలయోజన’మనే సీతాయజ్ఞాన్ని గురించి విస్తారంగా వర్ణితమైనది. ఇందు ఒక్క సీతయే కాక, కృషి దేవతలుగా ఇంద్రుడు, అగ్ని, విశ్వేదేవులు, పృథ్వి మొదలైనవారిపేర్లు చేర్చినబడినప్పటికీ సీతయొక్క స్థానం సర్వోత్కృష్టమయినది. గృహ్యసూత్రాలలో సీతాస్తవనము, ‘ఇంద్రపత్ని’ ‘పర్జన్య పత్ని’ అనే పేర్లతో వర్ణింపబడినది. కాటక గృహ్యసూత్రములకు భావ్యకారుడగు దేవపాలుడు ‘సీతాదేవి’ని ఆజన్మకుమారి అన్నాడు. మహాభారతం ద్రోణపర్వంలో శల్యుడు తన ధ్వజంపై సీతయొక్క స్వర్ణప్రతిమను ప్రతిష్ఠించినట్లున్నది.

గృహ్యసూత్రాల్లో వర్ణింపబడిన సీతా మాహాత్మ్యము రామాయణకాలానికి క్రమక్రమంగా క్షీణించి ఉంటుంది. రామాయణం

లోని సీత వైదికసాహిత్యంలోని సీత కాదు. కాని ఆమె పుట్టుక విషయంలో మటుకు వైదిక సీతయొక్క ముద్ర స్పష్టంగా గోచరిస్తుంది. కాలం గడిచేకొద్దీ, కృషి చేసేవరకైన సీత, కాల గర్భంలో లీనమై రామపత్నియైన సీతయొక్క ప్రచారం ఎక్కువగా కొనసాగింది. వైదిక సాహిత్యంలోని సీత దుర్లభా మాణింది. ఆధారమంతయు మునుపటిలాగానే! కాని పేరు మటుకు మాణిపోయింది.

లౌకిక సాహిత్యంలో

వివిధప్రాంతాల్లో జనుల వాడుకనుబట్టి సీత, జానకి ఈ రెండు పదాలు ధాన్యలక్ష్మికి పర్యాయపదాలుగా దొరుకుతవి. సీతావిషయమై కృషికి చెందిన కథలు లౌకిక సాహిత్యంలో వాడుకలో ఉన్నవి. ఛోటానాగపూరు లోని 'ఉరావ' జాతిలో రెండు కథలు మిక్కిలి ప్రసిద్ధములైఉన్నవి. 'వాటిలో సీత పార్వతిగాను, సూర్యుడే రాముడుగాను అయినట్లుంది. దక్షిణ భారతంలో 'సీతాలక్ష్మి' అనే పేరుతో ఒక జలదేవత కన్పిస్తుంది.

కృషి చేసేవరకా సీతాదేవి అన్ని సాహిత్యాలలో కన్పిస్తున్నప్పటికీ, ఆమె పుట్టుక విషయంలోమాత్రం ఒక వ్యవస్థ కన్పించడంలేదు. అసలు సీత అంటే సస్యసమృద్ధమైన షేత్రమని అర్థము. కాని ఆమె జీవిత చరిత్ర అంతా లేమి తోనే గడచింది.

దీనికి కారణము ఎవరెన్ని చెప్పినప్పటికీ ఆమె పృథ్వీపుత్రికావటమే. రామాయణంలో అన్ని పాత్రలతోపాటు సీత పుట్టుక అనందిగం కావటంవల్ల ఆమె తల్లిదండ్రులనుగూర్చి కావ్య కాదులు రకరకాల కల్పనలు కొనసాగించారు. కృషి దేవతయైన సీతయొక్క ప్రభావం రామా

యణంలోని సీతమీదకూడ చూచాయగా తెలుస్తుంది. భూమితో సంబంధం ఉండటంవల్ల సీతను 'అయోనిజ' అని పేర్కొన్నారు. ఆయా దేశాల్లోని వాడుకలనుబట్టి చెప్పుకొనే కథల్లో జనకుడు, రావణుడు, దశరథుడు, సీతకు తండ్రు లైనట్లు కన్పిస్తుంది. సీతకూ జనకునికిగల సంబంధం రెండు విధాల వాడుకలో ఉంది. కొన్నిచోట్ల సీత జనకుని 'జౌరసపుత్రి' యని, కొన్నిచోట్లలో 'పెంపుడు కూతురు' అని వాడుక.

మహాభారతంలోని రామకథలో

మహాభారతంలో రామకథ నాల్గుచోట్ల దొరుకుతుంది. సీత అన్నిచోట్ల జనకాత్మజయే. ఆమె అలౌకికజన్మను గుఱించి అందులో మతే ప్రసంగము లేదు. హరివంశంలోనూ, రామాయణంలోనూ, ఆమె జనకుని కుమార్తెయే. పద్మపురాణ, విష్ణుపురాణ, వాయుపురాణాల్లో సీత సోదరులనుగూర్చి కూడా వర్ణితమై ఉంది. కాళికాపురాణంలో జనకునికి ఒక కుమార్తె, ఇరువురు పుత్రులు ఉన్నట్లుంది. సీతను గుఱించి ఎన్ని అలౌకిక జన్మవృత్తాంతాలు వాడుకలోకి వచ్చినప్పటికీ అసలు మూలంలో సీత 'అయోనిజ' కాదు. వాల్మీకి రామాయణంలో సీతయొక్క జన్మభూమి 'యజ్ఞభూమి'. పద్మపురాణాన్నిబట్టి జనకునికి భూమిమీద ఒక ధనువు దొరికినట్లుగా, అందు నుంచి సీత పుట్టినట్లు ఉంది.

ఎట్లున్నప్పటికీ ప్రఖ్యాతమైన 'సీత' జనకుని 'అయోనిజ' పుత్రి. వాల్మీకిరామాయణపు గొడ దేశ ప్రతులలో సీత మేనకకు జనకునివల్ల పుట్టిన మానసపుత్రి అని పేర్కొనబడినది. షేమేంద్రుడు రచించిన రామాయణమంజరిలో కూడా ఇదే ఉంది.

సీతయొక్క అపూర్ణమైన జన్మవృత్తాంతానికి పూర్ణతను కల్పించేందుకై శతాబ్దాల తరబడిగా కవులు తమ స్వంతత్ర కల్పనలద్వారా అనేక జన్మలను సృజించారు. రామాయణం ఉత్తరకాండలో రావణునిచే అవమానింపబడిన వేదవతి పగ సాధించేందుకు జనకుని యజ్ఞభూమిలో సీతయై పుట్టినట్లుంది. బ్రహ్మవైవర్తపురాణంలోనూ, దేవీభాగవతంలోనూ, ఇదే కథ కొద్దిగా సంగ్రహింపబడింది. దానిలో వేదవతి లక్ష్మి అవతారము. కాబట్టి సీతా లక్ష్మణులు ఒకరే అయ్యారు. పద్మచరిత్రంలోనూ, కృత్తివాస రామాయణంలోనూ, విచిత్ర రామాయణంలోనూ 'వేదవతీ సీతల' ఈ కథే కొద్ది మార్పులతో లభిస్తుంది.

సీత రావణుని కూతురా ?

కొన్ని చోట్ల సీత రావణుని పుత్రి అని చెప్పబడింది. రావణుడు వేదవతియొక్క సతీత్వమును భంగపఱచాడు. కాబట్టి ఆమె వచ్చే జన్మలో రావణుని వినాశనానికి కారణమయ్యేట్లు అతనికి శాపం ఇచ్చింది. ఉత్తర పురాణం, మహాభారత దేవీపురాణం వీటిలో ఇలా ఉంది—
“రావణునికి ఒక కుమార్తె పుట్టగా జ్యోతిష్కులు ఈమె మున్నుండు రావణుని నాశానికి కారణమౌతుందని చెప్పారు. వెంటనే రావణుడు భయపడి మరీచునిద్వారా సీతను మిథిలలో పూడిపించాడు. అక్కడ జనకుని భార్య 'వసుధ' సీతను కాపాడింది—దక్షిణ భారతంలోని కథలలో రావణుని పేరు లేదు గాని సీత పెట్టెలో దొరికినట్లుగా వృత్తాంతం ఉంది. కొన్ని కథల్లో సీత రావణుని ఇంట్లో పుట్టినట్లుగాను, ఆమెను వారు నీటిలో పారవేసినట్లుగాను ఉంది. కాశ్మీర దేశపు రామాయణంలో మండ్

దరి సీతను అవలక్షణగా తలచియు, జావాలోని కథాప్రకారంగా ఆమె రావణుని ప్రేమపాత్రగా తలచి నీటిలో పారవేసినట్లుంది. మొదటి కథను బట్టి ఆమెను జనకుడు కాపాడితే, రెండవదాన్ని బట్టి ఆమెను ఒక ఋషి రక్షిస్తాడు. టిబెట్టుకు చెందిన రామాయణాలలో కొన్ని చోట్ల ఆమెను ఒక కృషీవలుడును, ఒక ఋషి నీటినుంచి కాపాడినట్లుంది. కొన్ని రామాయణ కథలను బట్టి సీతయొక్క ముఖం పుట్టినప్పుడు నల్లగా ఉండటంవల్ల అది అశుభంగా తలచి రావణ మహిషి ఆమెను పారవేసిందట. అప్పుడు వాయువు ఆమె నొక పద్మముపై నుంచగా ఒక ఋషి ఆమెను కాపాడుతాడు. సయాము లోని 'రామకియేన్'లో మండ్దరి దశరథుడు యజ్ఞం చేసేటప్పుడు ఎనిమిదో వంతు యజ్ఞ పాయసం తాగి లక్ష్మి అవతారమైన సీతను కన్నది. విభీషణుడు ఆమెను ఒక కుంభములో బెట్టి నీటిలో వదలేస్తాడు. ఒక కమలము దానికి ఆధారముకాగా అది జనకునివద్దకు చేరుతుంది. కొంతకాలం దాటి ఈ కుంభపు పద్మంమీద సీత వెలువడుతుంది.

క్షేమేంద్రుని 'దశావతార చరిత్ర'లో రావణుడు కమల సరోవరానికి వెళ్ళగా అక్కడ ఒక బంగారు కమలంమీద సీతను చూచి ఆమెను తన భార్యయైన మండ్దరి కిస్తాడు. నారదునివల్ల ఈ కన్యను భవిష్యత్తులో రావణుడు ప్రేమిస్తాడని విని మండ్దరి ఆమెను దూరదేశంలో పారవేయుమని ఆదేశిస్తుంది. జనకుడు భూమిని దున్నే సమయంలో అక్కస్తా త్తుగా ఆమె అతనికి దొరుకుతుంది.

అద్భుత రామాయణం - సింహళ దేశము లోని రామకథ - ఉత్తర భారతములోని మఱి కొన్ని కథల్లో మఱాక వృత్తాంతముంది.

పన్ను పేరిట రావణుడు ఋషులనుండి వారి రక్తాన్ని తీసుకొంటాడు. ఆ రక్తాన్నంతా ఒక కుండలోపోసి అతడు లంకకు తెస్తాడు. మండోదరి ఈ రక్తాన్ని తాగుతుంది, ఫలితంగా ఆమె కొక కుమార్తె పుడుతుంది. కొంతకాలం తర్వాత ఈ కన్యను త్యాగం చేస్తుంది. మరి కొన్ని కథలనుబట్టి రావణుని రాజ్యంలో అనావృష్టి వచ్చేసరికి ఈ కన్యయే దీనికి కారణమని తలంచి ఆమెను మిథిలలో పూడ్పించాడు. ఈ రెండు కథలలో ఈమె జనకునికి దొరికి రావణుని వినాశానికి కారణమౌతుంది.

అగ్ని కుమార్తె

ఆనంద రామాయణంలో సీత అగ్ని దేవునికి జన్మించినట్లుంది.

రావణునితోటి అంటిపెట్టుకొన్న ఈ అగ్ని కథల్లో వాల్మీకి పేర్కొన్నట్లు భూమియందు పుట్టిన కన్య సీత. వేదపతి—ఈ కథల ప్రభావం గోచరిస్తుంది. ఈ కల్పనలంతా వాల్మీకి రామాయణం తర్వాతనే పుట్టి ఉంటుందని దీనినిబట్టి నిస్సందేహంగా చెప్పవచ్చు.

కొన్నిచోట్ల సీత దశరథుని పుత్రిక యైనట్లు

కూడ వ్రాయబడింది. సీతారావణులకు, గల సంబంధాన్ని ఆధారం చేసుకొని జావా, మల యాలలో చిత్రాతిచిత్రమైన కథలు ప్రచార పథమెక్కినవి. వాటిల్లో రావణునిగూర్చి విచిత్ర కల్పన లున్నాయి. “మండోదరి దశరథుని భార్యయట, ఆమె సౌందర్యానికి ముగ్ధుడై రావణుడు ఆమె నివ్వుని దశరథుని యాచించాడు. మండోదరి ఒక మాయామండోదరిని పుట్టించి రావణుని వెంట బంపుతుంది, అప్పుడు మండోదరికి ఒక కన్య పుట్టగా దానిని నీటిలో పారవేస్తుంది.

జాతక కథల్లో—వారాణసి రాజైన దశరథునికి జ్యేష్ఠ మహిషియందు సీత యనే పేరు గల ఒక కూతురు పుడుతుంది. ఆమె రామునితో అరణ్యానికి వెళ్తుంది. వనం నుంచి తిరిగి వస్తూనే రాముడు తన సోదరియగు సీతనే వివాహం చేసుకొంటాడు. ఈ సీతయే పూర్వ జన్మంలో రాహులుని తల్లి యశోధర.

సీత జన్మవృత్తాంతమై ఎన్ని వాడుకలు ప్రచారంలో ఉన్నా ఆమె వంశం మాత్రం అనిశ్చితమే కాని వీటినిబట్టి రామాయణం లోకప్రియమైందని ఋజువు చేయవచ్చు.



వాల్మీకిరామాయణంలోని పాత్రలు - హనుమంతుడు

పండిత యల్లంరాజు చెంచుసుబ్బారావుగారు, బీకామ్ (ఆనర్సు), యల్.యల్.బి., విశారద

పాత్రలచరిత్రను సంపూర్ణముగాను, మధురంగాను చిత్రించడం నిజంగా ఒకగొప్ప కళ గానే భావించాలి. ఇది అందఱు కవులలోనూ గోచరించదు. ఈకళలో ఆదికవి వాల్మీకి అందఱిని మించినాడని చెబితే అతిశయోక్తి కా

బోదు. ఆయన వ్రాసిన పౌరాణికకావ్యమైన రామాయణంలో మాదుతిపాత్ర ఆకర్షించే పాత్రల్లో ఒకటిగా ప్రసిద్ధి కెక్కింది. ఈ పాత్ర యొక్క శౌర్యాన్ని, గుణాలను వాల్మీకిరామాయణంలో ఒకప్రత్యేకకాండ (సుందరకాండ)

లో వర్ణించాడంటే, యీ పాత్రయొక్క ప్రాముఖ్యాన్ని సూచించేందుకు వేతే నిదర్శన ముక్కలు లేదు,

హనుమంతుడి పాత్రలో మనకు చాల అసాధారణమైన లక్షణాలు గోచరిస్తాయి. అమిత పరాక్రమం, విశేషనమ్మభావం, గొప్ప పాండిత్యం, సమయస్ఫూర్తి గల వాక్కు, వీరోచిత ధైర్యం మొదలయిన లక్షణాలు ఈ పాత్రలో కనిపిస్తాయి. మాటల్లోను, చేతల్లోను క్రమశిక్షణ, విధియందు శ్రద్ధ, కర్తవ్య పాలనలో పట్టుదల యీయనలోని విశేషలక్షణాలు, త్రికరణశుద్ధిగా బ్రహ్మచారి జీవనం గడపినందువల్లనే ఆయనలో ఈ లక్షణాలు మూర్తీభవించాయి. ఈ యుగంలోకూడా ఆయన మనకందరికీ ఆదర్శప్రాయుడే. ఆయన చరిత్ర మన కనుసరణీయమే.

రామాయణంలోని ఈ పాత్రను సూక్ష్మంగా పరిశీలిస్తే, ఈ పాత్రచరిత్రను మూడుభాగాలుగా విభజించవచ్చు. హనుమంతుడు రామ దూతగా, పరాక్రమవంతుడైన యుద్ధవీరుడుగా, ఆదర్శప్రాయుడైన భక్తుడుగా మనకు గోచరిస్తాడు. అన్న వాల్మీకి యుద్ధం చేసి ఓడిపోయిన తర్వాత సుగ్రీవుడు ఋష్యమూక పర్వతంపై తలదాచుకోవలసివచ్చింది. అట్టి నిస్సహాయస్థితిలో అతనికి హనుమంతుడు ఉత్తమ మంత్రిగాను, దూతగాను సహాయపడ్డాడు. శక్తివంతాలైన బాణాలను ధరించి రామలక్ష్మణులు తన కంట బడేసరికి సుగ్రీవుని మనస్సులో సందేహ మేర్పడి వారిని చూచి భయపడసాగాడు. హనుమంతుడు వెంటనే తనమాటల నేర్పుతో సుగ్రీవుని శాంతపఱచి అతని భయాన్ని తొలగించాడు. నిశ్చలమనస్సుతో నమ్మభావంతోణికిసలాడగా హనుమంతుడు

రామలక్ష్మణులను సమీపించాడు. తన నేర్పు మాటలతో హనుమంతుడు వారిహృదయాలు చూరగొన్నాడు. హనుమంతుని తెలివి తేటలు, వివేకాన్ని గుఱించి రాముడు చాలా ప్రశంసించాడు. హనుమంతుని గుఱించి రాముడు లక్ష్మణునితో పలికిన ప్రశంసా వాక్యాలు వాల్మీకి కిష్కింధాకాండంలో ఈ క్రింది శ్లోకాలలో సుందరంగా పొందుపఱచాడు.

శ్లో॥ నాన్మగ్వేద విసీతస్య
నాయజుర్వేద ధారిణః
నా సామవేద విదుష
శ్శక్య మేవం ప్రభాషితుమ్
నూనం వ్యాకరణం శృత్వ
మనేన బహుధా శ్రుతమ్
బహువ్యాహర తానేన
న కించి దపశబ్దితమ్
న ముఖే నేత్రయో ర్వాపి
లలాటే చ భ్రువో స్తథా
అన్యే వ్యపి చ గాత్రేషు
దోష స్సంవిదితః క్వచిత్ ॥
అవిస్తర మసందిగ్ధ
మనిలవిబుత మద్రుతమ్
ఉరస్సం కణ్ఠగం వాక్యం
వర్తతే మధ్యమే స్వరే
సంసారక్రమనమ్మన్నా
మద్రుతా మనిలవిబుతామ్
ఉచ్చారయతి కల్యాణీం
వాచం హృదయహారిణీమ్ ॥

‘లక్ష్మణా, ఇతని భాషలోనిసాందర్యాన్ని, వర్ణనాక్రమంలోని తాలబద్ధతను గమనించవలసింది. మాటలధోరణిబట్టి చూస్తే ఇతడు వేదాలను వలెవేసినట్లు ఉంది. వ్యాకరణ

శాస్త్రంలో కూడ పండితుడులా మాట్లాడుతున్నాడు. ఇతడు ఆదర్శప్రాయుడైన రాజుదూత. ఇలాంటి దూత కలిగిన రాజు అదృష్టవంతుడు. మనం ఎవరిని వెతుకుతూవచ్చామో, అతడు మనలనే వెతుక్కుంటూ మనకంట బడ్డాడు. మనం సుగ్రీవుని వెదుక్కుంటూ బయలుదేలాం. సుగ్రీవుడే మనకోసం ఇతనిని పంపించాడు. ఇతన్ని ఆహ్వానిద్దాం. ఆకర్షకమై, రసవత్తరమైన తన మాటలచేతనే రామునికి తన ప్రభువైన సుగ్రీవునికి మధ్య సామరస్యం కుదిరించ గలిగాడు మారుతి. మానవప్రకృతి హనుమంతునికి బాగా తెలుసు. ఒకానొక క్లిష్టసమయంలో రాముడు సైతం మారుతి వివేకాన్ని ప్రశంసించాడు. వానరులంతా లంకాద్వీపానికి ఎదురుగా సముద్ర తీరంలో సమావేశమై రావణునితో యుద్ధం చేయడానికి సభ జరిపారు. అక్కడికి శరణార్థియై రామసహాయం కోసం విభీషణుడు వచ్చాడు. వానరులంతా అతన్ని శత్రువుగా భావించి తమకు తోచినట్లుగా రామునికి హితవు చెప్పసాగారు. సుగ్రీవుడూ అట్లాగే భావించాడు. అప్పుడు మారుతి లేచి విభీషణుడు శరణార్థి యని, అతనికి సహాయ మొనరించడం తృప్తికరమని రామునితో పలికాడు. రాముడి మనస్సులోకూడా ఇదే భావన కలిగి ఉండడం చేత రాముడు హనుమంతుని తెలివి తేటలకు, తనముఖవర్చస్సునుబట్టి హృదయంలోని తన భావనను గుర్తించగలిగినందులకు మారుతిని ప్రశంసించాడు.

హనుమంతునియందు గల విశ్వాసంచేతనే రాముడు తన ముద్రకను ఇచ్చి సీతను వెదకడానికి దక్షిణదిశకు పంపాడు. ఈ కార్యం హనుమంతు డొక్కడే నెరవేర్చగల డని

సుగ్రీవునికి నమ్మకం ఉంది. హనుమంతుడు సముద్రాన్ని దాటడం మొదలుకొని లంకనుండి తిరిగి వచ్చినంతవరకు జరిగిన సంఘటనలను పరిశీలిస్తే, ఆయన పరాక్రమం, విశేష మవుతుంది. తాను సీతను ముందు చూడకపోయినప్పటికీ రాముడు చెప్పిన గుర్తులనుబట్టి అతడు సీతాదేవిని అశోకవనంలో శింశుపావృక్షం క్రింద పోల్చుకో గలిగాడు. లంకలో వెదికి సీతాదేవి కనబడకపోయేసరికి హనుమంతుడు చాలాబాధపడి కేవలం పట్టదలతోనూ, ఆత్మ విశ్వాసంతోనూ ఆమె కనబడే వరకు వెదకి ఆమెకు రామసందేశాన్ని ఇవ్వ గలిగాడు

సందేశాన్ని అందివ్వడంలోకూడా తన మాటలనేర్చును జూరవిడువకుండా రాముని పవిత్ర చరిత్రను, ప్రేమహృదయాన్ని సీతకు మధురమైన భాషలో శ్రావ్యమైన గొంతుకతో మారుతి వినిపించ గలిగాడు.

సంశ్రవే మధురం వాక్యం

వై దేహ్య వ్యాజహార హ॥

(సుందర కాండ)

రామదూతగా మారుతి నెరవేర్చిన కార్యం అద్భుతమైన దని చెప్పవలసి ఉంటుంది. సీతకు రాముని సందేశం తెలుపడమే గాకుండా రావణునికి రాముని శక్తిని చూపించ గలందులకే లంకాదహనం మొదలయిన సాహసకార్యాలు చేసి రావణుని హృదయంలో చిచ్చు జెట్టగలిగాడు. రాముడు వాలిని ఒక బాణంతో సంహరించివేశాడనీ, అతడు అమితపరాక్రమవంతుడనీ రామదూతగా వెళ్లిన మారుతి రావణ సమక్షంలో చెప్ప గలిగాడు.

“త్వయా విజ్ఞాతపూర్వ శ్చ

వాల్మీ వానరపుంగవః”

అంతే గాకుండా తిరిగి సముద్రం దాటివచ్చి

రాముడికి సీతను గురించి చెప్పి రామున్ని సంతృప్తిపరచాడు. తాను అంజనేయుడికి ఇవ్వ గలిగింది యేమియు లేనందున రాముడు మా రుతిని ప్రేమతో కాగలించుకొన్నాడు.

యుద్ధవీరుడుగా హనుమంతుని పాత్రను పరిశీలిస్తే అద్భుతంగా గోచరిస్తుంది. నూరు యోజనాల సముద్రాన్ని దాటడం, లంకాధి దేవతను నిర్జించడం, అశోకవనాన్ని నాశనం చేయడం, రావణుని సేనాధిపతులను సంహ రించడం, ఇన్నీ జరిపి తిరిగి రాముడి దగ్గరకు త్షేమంగా చేరడం - మొదలయిన సంఘటన లను పరికిస్తే హనుమంతుని ధైర్యసాహసాలు, దుర్వారపరాక్రమం మనకు గోచరిస్తాయి. వానరులను కలుసుకొని తాను ఈకార్యాలను సాధించడం మూడు కారణాల ఫలితమే నని మారుతి చాలా వినయంగా పలికాడు.

(1) రాముని ప్రభావం, (2) వానరుల తేజము, (3) సుగ్రీవుని పని నెగ్గించా లనే దీక్ష.

రాఘవస్య ప్రభావేన

భవతాం చైవ తేజసా

సుగ్రీవస్యచ కార్యార్థం

మయా సర్వ మనుష్ఠితమ్

కాని హనుమంతుని పరాక్రమ మంతా యుద్ధభూమిలోనే ప్రదర్శింపబడింది. సంచీవసి పర్వతాన్ని తీసుకొని రావడమే దానికి నిదర్శనం.

కాని దూతగా, వీరుడుగా హనుమంతుడు చేసిన పనులకంటే భక్తుడుగా అతడు చూపిన నిదర్శనాలే అతనికి చిరంజీవిత్యాన్ని ప్రసాదిం చాయి. అత్త త్యాగం చేసి సర్వం తన స్వామి కోసం చేసే సేవయే ఉత్తమభక్తి అనిపించు కొంటుంది. ఇలాంటి భక్తుడు ప్రాకృతమైన

ప్రతిబంధకాలను కూడా లెక్క చేయడు. సముద్రాన్ని దాటేటపుడు మారుతికి సురసా దేవి ఎలాంటి కష్టాన్ని కలుగజేయ లేక పోయింది. తనకార్యసాధనలో మారుతికి మైనాకుని అతిథ్యంకూడా కష్టమనిపించి నిరా కరించాడు. లంకలో ప్రవేశించేటపుడు కూడా హనుమంతుడు తన ప్రభువగు రామచంద్రుని జయం కోరి తన యెడమ పాదాన్నే పెట్టాడు.

‘రామా స్వాభ్యుదయే రతః...’

హనుమంతుడు పుట్టుకతోనే భక్తుడుగా జన్మిం చాడు. సీతాదేవికూడా మారుతిని ప్రశం సినూ పలికిన వాక్యాలు.

‘విక్రాంత స్త్వం సమర్థ స్త్వం

ప్రాజ్ఞ స్త్వం వానరోత్తమ.’

తన అనన్యభక్తిచేతనే మారుతి చిరంజీవి త్యాన్ని పొందగలిగి సర్వకాలములందు రామ నామసంకీర్తనం జరిగే అన్ని స్థలాల్లో ఉంటా డని వాల్మీకిరామాయణ పారాయణ పూ ర్వాంగ శ్లోకంలో చెప్పబడింది.

యత్ర యత్ర రఘునాథ కీర్తనం |

తత్ర తత్ర కృతమస్తకాంజలిమ్ ||

బాష్పవారి పరిపూర్ణలోచనమ్ |

మారుతిం నమత రాక్షసాస్తకమ్ ||

హనుమంతుని గుణాలు ఈక్రింది శ్లోకంలో రామాయణ పారాయణ పూర్వాంగంలో కీర్తించబడుతుంటాయి.

మనోజవం మారుతతుల్యవేగం

జితేంద్రియం బుద్ధిమతాం వరిష్ఠమ్ |

వాతాత్మజం వానరయూధ ముఖ్యం

శ్రీరామదూతం శిరసా నమామి ||

*

*

*

మ హా సా ధి కే కే యి

భాషారత్న శ్రీ అయ్యగారి రామచంద్రరావుగారు

శ్రోక సారసమాక్షిర్ణం
సర్గ కల్లోల సంకులం
కాండగ్రాహ మహామీనం
వందే రామాయణార్ణవం.

శ్రీమద్రామాయణము అది కావ్యము. శ్రీ రాముడు సాక్షాత్పరాత్మరుడు. ఆదర్శపురుష పుంగవుడు. రామాయణమున ప్రతిపాత్రయు నాదర్శవంతమే. అత్యంతాదర్శములే. రాజ హంసలు విహరించు నిర్మలమానససరోవరము శ్రీమద్వాల్మీకి రామాయణము. శ్రీమద్రామాయణమున మహారాజ్ఞ కైకేయిచరిత్ర చిత్రమైనది. సకలజనారాధ్యుడు పరమప్రియుడు, నగు శ్రీరామచంద్రుని వనవాసంబున కంపిన వనితామణి ఈకైక పాపిని, కళంకిని, కులనాశిని, రాక్షసి యని లోకు లీ మహారాజ్ఞని దిట్టించుదురు.

కైకేయి కేకయరాజపుత్రి. దశరథుని చిన్నభార్య. ఈమె యప్రతిమనుందరీమణి. వీరాంగనయే గాక ప్రథమశ్రేణికి చెందిన పతివ్రతాశిరోమణియై యుండెను. పతిసేవకు, నిర్వాహజప్రేమకు నాలవాలుమై యుండుటచేతనే దశరథుడు కౌసల్యాసుమిత్రలకంటె నీమె నధికముగా ప్రేమించెను. కైక పతిసేవకై ఎట్టి కష్టములనైనను సహించెను. దశరథు డొకప్పుడు దేవతలకు సాయ మొనర్చుటకై శంభ రాసురునితో సంగ్రామమునకు వెడలెను. కైకయు పతితో రణభూమి కేగెను. ఆమె సుఖభోగములకై దశరథునితోబోలేదు. పతి దేవునకు శూరత జూపుటకు, సుఖమును గలి

గించుటకే అనుసరించెను. కైకేయి పాతి వ్రత్యము, వీరత్యము వెల్లడియగు తుణ మానన్న మాయెను. దశరథుని సారథి రణభూమిని మరణించెను. నిరుపమానంబగు ధీరత్వంబున కైక సారథ్యం బొనరించి తననాథుని ప్రమాదమునుండి తప్పించెను. మఱియొకసారి మహారాజు ఘోరయుద్ధ మొనర్చుచుండెను. జయలక్ష్మి శత్రువశం బగునా యని సంశయము గలుగుచుండెను. రథచక్రపుమేకు ఊడి పడి పోయెను. రథము సేలగూల నై యుండెను. కైక యీ దుస్సంఘటన గాంచెను. దశరథుడే ప్రమాదము నెఱుగ దాయెను. పతి విజయ కాంక్షిణి యగు నాయుత్తమ వీరాంగన మేకునకు మారు తన దక్షిణహస్తమునుంచి ధైర్యముతో గూరు చుండెను. ఈవిశేషపరిశ్రమచే ఆమెకు వేదన కలిగెను. సేత్రములనుండి యశ్రువులు ప్రవహించెను. కాని కైకహస్తము అట్లే యుండెను. దశరథుని ప్రాణసంరక్షణ మొనర్చెను. విజయశ్రీ దశరథుని వరించెను.

శత్రుసంహార మొనర్చి కైక సాహసమును గాంచిన దశరథుని యాశ్చర్యమునకు మేర లేకుండెను. ఆయనహృదయము కృతజ్ఞతా నందములతో నిండిపోయెను. ఇట్టి వీరత్వము, త్యాగము జూపియు కైక గర్వరహితయై యుండెను. తనప్రాణేశ్వరుని ప్రశంస నపేక్షింప దాయెను. మహారాజు వర దానము సేయ నిశ్చయించెను. కైక “ప్రాణేశ్వరా, మీ ప్రేమకంటె అన్య మేమియు నేను గోర” నని పలికెను. కాని దశరథుడు రెండువరములను

గోరు మని బలాత్కరించెను. పతిసంతృప్తికై దేవతాప్రేరణచే నవసరమగువేళ వరము లడిగెద నని పలికెను. కైకయొక్క ఈ యపూర్వత్యాగము స్మరణీయము.

భరతశత్రుఘ్నులు మేనమామయింటి కేగి యుండిరి. అదిచైత్రమాసము. దశరథుడు శ్రీ రామునకు రాజ్యాభిషేకము సేయ నభిలషించెను. దశరథు డీ మహోత్సవమునకు భరతశత్రుఘ్నుల బిలువవలయు ననియు దలపలేదు. కేకయరాజునుగూడ బిలువలేదు. దశరథుడు కైకేయీ వివాహసమయమున నామెకు నుద్భవించిన పుత్రుడే రాజ్యాధికారి కావలె నని నుడివె నని కథ యొకటి గలదు. శ్రీరామునిపై దశరథున కనురాగ మధిక మగుటచేతనే రామునకే యావరాజ్యాభిషేకము చేయ దలచె ననియు జనులు చెప్పుకొనుచుండిరి. ఈ కారణమువలననే దశరథుడు తనకు అత్యంతప్రేమపాత్రయైన కైకేయికూడ పట్టాభిషేకవార్త ముందుగా తెలిపియుండలేదు. కైకేయీ వివాహసమయమున దశరథుడు పలికిన మాటల నెఱిగిన దగుటచేత తన కుమారుడు రాజ్యార్హు డని కైక ఎఱిగి యుండెను. కాని తనకుమారుడగు భరతునకు రాజ్యాధికారము నెన్నడును గోర నని నిశ్చయించుకొనెను. ఈ సంగతి ఎవ్వరితోడను జెప్పియుండలేదు. శ్రీరాముని రాజ్యాభిషేక వార్తను ముందుగా మంధరాముఖమునవి నెను. కైకేయి యానందాభిని నోలలాడెను. ఈ ఆనందవార్త గొనివచ్చిన మంధర కమూల్యంబగు నాభరణంబును పారితోషికంబుగా నిచ్చి యీవిధముగా పలుకుచున్నది.

ఇదం తు మంధరే మహ్య
మాఖ్యాతం పరమం శివం

ఏత న్నే ప్రియ మాఖ్యాతం
కిం వా భూయః కరోమి తే.
ఓమంధరా, నాకీ శుభమైన ప్రియవార్తను దెలిపితివి. దీనికి బదులుగా నే నేమి నీకు ప్రత్యుపకారము చేయగలను.

రామే వా భరతే వాహం
విశేషం నోపలక్షయే
తస్మా త్తప్తాస్మి య ద్రాజా
రామం రాజ్యేభిషేక్ష్యతి.
కాని శ్రీరామునియందును, భరతునియందును భేద మేమియు నా కగపడుట లేదు. అందువలన మహారాజు రామునికి రాజ్యాభిషేకముచేయునని విని సంతోషించితివి.

న మే పరం కించి దితో వరం పునః
ప్రియం ప్రియార్హే సువచం వచోఽమృతమ్
తథాహ్యహోచ స్త్య మతః ప్రియో త్వరం
వరం పరం తే ప్రదదామి కం వృణు.

ఓ ప్రియవాదినీ, రామునిరాజ్యాభిషేకవార్త వినుటకంటె వేటొక యానందము లేదు. అమృతోపమమై సుఖప్రదమైన ప్రియవచనము పలికితివి. దీనికి ప్రత్యుపకారముగా గోరిన వర మిత్తును కోరుకొనుము.

కైకేయీవచనములు విని మంధర, మహారాజ్ఞిహృదయమున భేదబుద్ధిగలిగింప బ్రయత్నించెను. కైక రామచంద్రప్రశంస మానలేదు. మంధరా, రామచంద్రుడు ధర్మజ్ఞుడు, గుణవంతుడు, సంయతేంద్రియుడు, సత్యవ్రతుడు, పవిత్రుడు, అలడు దశరథునకు జ్యేష్ఠ పుత్రుడు. మారఘుకులధర్మము ననుసరించి రామునికే యావరాజ్యాధికారము గలదు. దీర్ఘాయుష్కుండుగు రాముడు సోదరులను, సేవకులను తండ్రవలె పాలించును. ఇట్టి రామచంద్రుని రాజ్యాభిషేకవార్త విని నీ వేల

దుఃఖించుచుంటివి. ఇది యానందసమయము. ఈ సమయమున నీ కోపమునకు గారణ మగ పడదు. ఈ కల్యాణముహూర్తమున నీవు దుఃఖింపరాదు.

యథా వై భరతో మాన్య స్తథా

భూయోఽపి రాఘవః ।

కౌసల్యాతోఽతిరిక్తం చ

మమ శుశ్రూష తే బహు ॥

నాకు భరతునికంటె రామునిపై నధిక ప్రేమ గలదు. రాముడును కౌసల్య కంటె నా కధిక సేవ చేయుచున్నాడు.

రాజ్యం యది హి రామస్య

భరత స్యాపి త తథా ।

మన్యతే హి యథాత్మానం

తథా బ్రాత్రూం స్తు రాఘవః ॥

రాజ్యలాభము రామునకై నచో భరతున కై నట్లుగా భావింపవచ్చును. ఏలయన రాముడు సోదరులను తనవలెనే తలచుచుండును.

కైకేయావచనములను విని మంధర దశరథుని నిందింప మొదలిడెను. కైకరోషాయ త్తచిత్తయై మంధర నిట్లు నిందించెను.

ఈదృశీ యది రామే చ

బుద్ధి స్తవసమాగతా ।

జహ్న్వీయా శ్చేదనం చైవ

కర్తవ్యం తవ పాపిని ॥

శ్రీరామునిపై నిట్టి ద్వేషబుద్ధి ఏర్పడినచో ఓ పాపాత్మురాలా, నీ నాలుక తెగగోయవలయును.

ఈ ప్రసంగమువలన కైకేయికి రామునిపై గల ప్రేమయు, రామరాజ్యాభిషేకమువలన సంతోషమును వెల్లడియైనవి. ఇక మంధర ప్రేరణచే గైకవలననే రాజ్యాభిషేకమునకు

విఘ్నము గలిగిన దని వేఱు వ్రాయ నక్కర లేదు. మంధరదుష్కార్యాభిలాష నెఱిగి పాపాత్మురాలా, అనర్థదాయిని అని నిందించి, రాముని ప్రేమించి, రఘుకులసంరక్షణ సేయ నారంభమునుండియు యత్నించిన పరమసుశీలయగు కైకరాజ్యలోభముచే నిట్టి యనర్థదాయకకృత్యమును ఏ విధముగా చేయ నెంచు నని యోచింపవలసి యున్నది. రాముని రాజ్యాభిషేకవార్తను

మంధరాముఖమున విని యామెను దివ్యాభరణముచే బహుకరించి, దశరథుడే భరతునకు రాజ్య మిత్తు నని ప్రతిజ్ఞ చేయుట నెఱింగియు, భరతుని రాజుగా జేయ నభినివేశము జూపిన మంధర నాలుకను గోయ ధర్మమని చెప్పిన కైక ఊకాలమున నిట్లెందులకు బరిణామము నొందెను? శ్రీరాముని దుఃఖభూయిష్టమగు నరణ్యవాసమున కేల పదునాలుగు వత్సరములు పంప నెంచెను? భరతుని శీలస్వభావాదులు తెలిసియుండియు వానికై రాజ్యవర్తదాన మేల గోచెను?

కైకకృత్యమునకు బరమరహస్య మొకటి గలదు. కైకజన్మము భగవంతుడగు శ్రీరామ చంద్రునిలీలయందు ప్రధానభారమును వహించుటకేయై యున్నది. కైక శ్రీరాముని పరబ్రహ్మ, పరమాత్మగా గ్రహించియుండెను. కైక శ్రీరాముని కరణ్యవాసాజ్ఞ నొసంగకున్నచో ఆయన యవతారలీల సంపూర్ణమయ్యెడిది కాదు. సీతాపహరణము జరుగదు. రాక్షససహితుడగు రావణుడు సేనాసహితముగా మరణింపడు. శ్రీరాముడు దుష్టశిక్షణ శిష్టరక్షణకై యవతారమును ధరించెను. అపరాధములేనిదే ధర్మమూర్తియగు శ్రీరాముడు రావణునిపై నెట్లు విగ్రహించును? ఈనాటి రాజ్యలోభులగు నాయకులవలె బలాత్కార

ముగా రావణుని రాజ్యాపహరణమునకు ధర్మ మూర్తియగు శ్రీరాము డంగీకరింపడు. ధర్మ రక్షణసేయుచు దుష్టశిక్షణ చేయుట యే యాయన కభిమతము. దుష్టులను వధించుట చేతనే సాధులకు, ధర్మమునకుగూడ పరిత్రాణము గలుగును. ఈ కార్యమునకు కారణము గావలసి యుండెను. సీతాపహరణమే దీనికి గారణ మయ్యెను. రాజ్యాభిషేకమైనచో రాము డరణ్యమునకు వెడలుట ఎట్లు సంభవించును? మహారాజు దశరథునిమరణము సమీపించెను. దశరథునిమరణము, రావణునివధ రెండును కైకేయీ కారణమున వనవాసముచే జరిగెను. భగవత్ప్రేరణచే దేవతలప్రార్థన మన్నించి సరస్వతి కైకకు బుద్ధివరిణిమ మొనర్చెను. ఇయ్యది యత్యంతక్రూరమైనను భగవానుని లీల సంపూర్ణ మగుటకు అవసర మయ్యెను.

కైక శ్రీరాముని ప్రేమించిన జనని, భక్తురాలు. ఈ సతీమణి కీర్తి రాజ్యమందును, పరిజన మందును సుసీరమై యుండెను. రాము డరణ్యములపాలెననాటినండియు పౌరులు, బంధువులు కైకను దిరస్కరించిరి. పుత్రు డవమానించెను. చివరకు ఆమె లోకనింద పాలాయెను. శ్రీరాముడు సకలజనులకు ప్రేమపాత్రుడైనచో సరళస్వభావురాలును, సాధ్వియనగు కైక యొక్క హృదయమును నెందులకు బరిణామము నొందించెను? ఇందువలన సచ్చారిత్రయగు కైక శాశ్వతదుష్కీర్తి నొందలేదా? జీవితము దుఃఖమయము కాలేదా? యని ప్రశ్నింపవచ్చును. శ్రీరాముడు సాక్షాత్తు సచ్చిదానంద స్వరూపుడు, కైక పరమానురాగము గల సేవకురాలు. శ్రీరామావతార కార్యభారము ననుకూర్చుటకు కైకేయి లోకాపవాదమును గూడ సహించెను. అందుచే శ్రీరాముడు తన మునుకు సహకరించి సాధిగగా భావి

చెనే గాని యపకారిణిగా భావింప లేదు. శ్రీరామునకు గలిగిన లోకాపవాదము బాపుటకే సీతవనవాస మనుభవించెను. జానకియు “నాథా, నా విశుద్ధతనుగూర్చి మీకు సందేహము లేదు. కేవలము లోకాపవాదభయముచే నన్ను మీరు త్యజించితిరి. అయినను నాకు మీరు పరమగతియై యున్నా” రని పలికెను. ఇట్లు రామకార్యమునకై సీత కష్టములను సహించెను. సీతామహాసాధ్వీ దుష్కీర్తిని బొంద లేదు. లోకముచే శ్లాఘింపబడెను. సీతను పతివ్రతాలామగా లోకము భావించెను. కైకమాత్రము రామవిరోధిని యను దుష్కీర్తిపాలాయెను. ఆచంద్రతారాకము లోకదూషణకు గుఱి అయ్యెను. పాపాత్మురాలు, కళంకిని, వంశఘాతకురాలు అని పిలువ బడెను. వైధవ్యదుఃఖమును స్వీకరించెను. పుత్రునిచేతను, బురజనులచేతను దిరస్కరింపబడెను. రాముడు తన కార్యమును నెఱవేర్చుకొనుటకు కైకను ప్రధానసాధనముగా గ్రహించెను. సీతాఅశ్మణులు రామనాటకమున పాత్రధారులై రామునితో వనవాసమును చేసి ఆ యవతారమూర్తి సాంగత్యమును సంపాదించిరి. కైకేయికి శ్రీరామునికి ఏకాంత వాసమున కవకాశము కలుగ లేదు. అందులకే కైక భరతునితో వనమున కేగెను. సామాన్య స్త్రీవలె శ్రీరాముని త్సమింపు మని వేడెను. శ్రీరాముడు “తల్లీ, యిది నా కార్యము. నీవు నిమిత్తమాత్రులవు, ఇది నా యిచ్ఛ. సంతోషముతో ముక్తి నొందు” మని పలికెను.

అధ్యాత్మరామాయణము

భరతుడు తిరిగి శ్రీరాముని అయోధ్యకు రమ్మని బలాత్కరించెను. శ్రీరాము డంగీకరింపలేదు. శ్రీరామజననరహస్య మెఱిగిన వశిష్ఠుడు భరతుని సంకేతస్థలమునకు గొని

పోయి “పుత్రా, నీకొక రహస్యము చెప్పెదను. శ్రీరాముడు సాక్షాన్నారాయణుడు. పూర్వకాలమున బ్రహ్మ వీనిని రావణవధకై ప్రార్థించెను. అందులకే యితడు దశరథునకు బుత్రరూపమున జన్మించెను. సీతాసాధ్వీ సాక్షాద్యోగమాయ. లక్ష్మణుడు ఆదిశేషుని అవతారము. అందులకే యితనికి సర్వదా శ్రీరాముని సేవాభాగ్యము గల్గినది. రాముడు రావణవధ చేయ వలెను. వనమున నుండ వలెను. నీ జనని దోష మేమియు లేదు.

కైకేయ్యా వరదానాది

యద్యన్నిష్ఠరభాషణం ।

సర్వం దేవకృతం నోచే

దేవం సా భాషయేత్ కథం ॥

కైకేయివరముల నడుగుట, నిష్ఠరవాక్యము లాడుట యివి యన్నియు దైవకార్యములు. లేనిచో సాధ్వీ యగు కైకేయి అట్లు పలుకునా? అందుచే రాము డయోధ్యకు తిరిగి రావలెనని బలాత్కరింపకుము.

తస్మాత్త్యజాగ్రహం తాత

రామస్య వినివర్తనే ॥

“భరతా, నీవు జననిపై దోషారోపణ సేయకుము. రామవనవాసము సమస్తదేవదాన వులకు, ఋషులకు బరమహితము, సుఖకారణ” మని పలికెను.

భరతుడు శ్రీరాముని పాదుకలను శిరము నం దుంచుకొని అయోధ్యకు ప్రయాణ మగు చుండగా కైకేయి ఏకాంతమున శ్రీరాముని గలిసికొనెను. కన్నీరు గార్చుచు వ్యాకులహృదయమున చేతులు జోడించి “శ్రీరామా, నీ రాజ్యాభిషేకమునకు నేను విఘ్నము గలిగించితిని, ఆ సమయమున నా బుద్ధి దేవతలచే వికటముగా పరిణామము నొందెను. నాచి త్తము

నీ మాయచే మోహిత మయ్యెను. నా దుష్టత్వమును క్షమింపుము. నీవు సాక్షాద్విష్ణువపు అవ్యక్తుడవు, సనాతనుడవు, పరమాత్మవు “మనుష్యరూపధారిణి సమ సవిశ్వమును మోహింపజేయుచున్నావు. నీచే ప్రేరింపబడియే జనులు సాధ్వీసాధుకార్యములు చేయుచున్నారు. బహురూపధారిణియైన మాయానర్తకి నీ యధీనము. నీవు దేవకార్యమును నిర్వహించుటకే నన్నిట్లు ప్రేరేపించితివి. ఓ జగన్నాథా, నన్ను రక్షింపుము. నీవు తత్త్వజ్ఞానరూపమైన నిర్మలతీక్షణధారగల కరవాలముతో బుత్రి విత్తాదిరూపమైన నా స్నేహపాశమును ఛేదింపుము. నేను నిన్ను శరణుబొందితి” నని పలికెను.

అధ్యాత్మరామాయణము

కైకేయీభాషణములు విని శ్రీరాముడు మందహాసముతో బలికెను. అమ్మా, నీ వేమియు చేయలేదు. సత్యము పలికితివి. దేవకార్యనిర్వహణకై నీ ముఖమునుండి నా ప్రేరణచే నిట్టి వాక్యములు బయల్పడలెను. ఇందువలన నీ దోషము ఏ మాత్రము లేదు. నీవు కార్యము నెఱవేర్చిన సాధ్వీమతల్లివి. ఈ భక్తిచే సత్వరము ముక్తి నొందెదవు. నాకు లోకమున ద్వేషియను, ప్రియుడును లేడు. నీవు కర్మఫల మనుభవింపవు.”

శ్రీరామునిమాటలవలన కైక నిర్దోషి యని స్పష్టమయినది. ఈ ప్రపంచమున జనులబుద్ధి మాయామోహితమైనది. తల్లి, నిన్ను సామాన్యస్త్రీగా లోకులు భావించుచున్నారు. నీ హృదయమున నా తత్త్వజ్ఞానము గలదు. నీవు ధన్యురాల వని రాముడు పలికెను. కైకేయి శ్రీరామునకు ప్రణామం బాచరించి భరతునితో అయోధ్య కరిగెను.

పై నుదహరించిన రామవాక్యములవలన కైక యుత్తమభక్తశ్రేణికి చెందిన సాధ్వీ యని నెల్లడియైనది. ఈమె సరళహృదయ; స్వార్థరహిత; స్నేహవాత్సల్యహూషిణి; ధర్మపరాయణ; ఆదర్శప్రతివ్రతాశిరోమణి; వీరాంగన; శ్రీరామచంద్రున కనన్యభక్తురాలును నై యుండెను. శ్రీరామునిపై కైకేయికి గల

యాంతరంగిక ప్రేమ నిరుపమానము. ఈ మహాదేవి జగదాధారుడు, ప్రేమసముద్రుడు, రామభక్తుడు నగు భరతుని గన్న జననీ మతల్లి. ఈమె తిరస్కారార్హురాలు గాదు. ప్రాతఃస్మరణీయ యగు నీ దేవికి ననంత ప్రణామములు.



శ్రీ వివేకానందస్వామి సూక్తులు సుభాషితాలు

(గతసంచిక తరువాయి)

28. (తరువాయి) సకల ప్రాణులను ప్రేమింపుము. ఎవరియందుగాని అసూయ వహింపకుము. ఒరుల తప్పులపై దృష్టిపెట్టకు.

29. మానవునకు మరణము లేదు, జననమును లేదు, దేహములు నశించును, అతనికి నాశనము లేదు.

30. ఏదే నొకమతమువాడుగ ఎవడును పుట్టడు, ప్రతివాడును ఏదే నొకమతమువాడగుటకే పుట్టును.

31. విశ్వమున నున్న ఆత్మ నిజమున కొక్కటే. తక్కిన నెల్ల ఆ యాత్మ దాల్చు రూపములే.

32. ఉపాసకులు అందఱును రెండువర్గముల వారుగ నున్నారు — అల్పసంఖ్యాకు లగు ధీరులు, అనల్పసంఖ్యాకు లగు పామరులు.

33. ఇప్పుడు ఈ జన్మములో పరిపూర్ణము కాజాల మేని మఱొకజన్మములో కాగల మనుటకు రుజువు లేదు.

34. ఒక బంకమట్టిముద్దను నేను చక్కగ నెఱుగుదునేని, లోకమున నున్న బంకమట్టి నెల్ల నెఱిగినవాడనే. ఇది మూలసూత్రముల యెఱుక. కాని ఈ సూత్రముల పొందికలు వివిధములుగ నుండును. నీవు నిన్నెప్పుడు ఎఱుగుదువో అప్పుడే సమస్తము నెఱిగినవాడవే.

35. నావఱకు నేను వేదములలో హేతు వాదముతో సరిపడు భాగములను మాత్రమే అంగీకరింతును. పైకి చూచుటకు వేదభాగములు పరస్పరవిరుద్ధములై కనిపించును. పాశ్చాత్యులు ఈశ్వరప్రేరేతవాణి అందురే, వేదములు అట్టివిగా తలంపబడుటలేదు, దేవుని గూర్చిన జ్ఞానసర్వస్వమే, సర్వజ్ఞత్వమే వేదములని తలంపబడుచున్నవి. ఈ జ్ఞానము ప్రతి కల్పారంభమునందును తన్ను ఆవిష్కరించుకొనును. కల్పము ముగిసినప్పుడు అదియు సూక్ష్మరూపములోనికి దిగబడిపోవును. కల్పము మరల ప్రసారితమైనప్పుడు దానితోగూడ ఈ

జ్ఞానమును మరల ప్రసారిత మగును. అంత వఱకు సిద్ధాంతము బాగుగ నే యున్నది. కాని దేవునిగూర్చిన జ్ఞానమంతయు వేదము లనెడి ఈ గ్రంథములలో మాత్రమే కల దనుట కేవలము కుతర్కము. వేదములలో హేతువాదముతో సరిపడు భాగములు మాత్రమే అసలు వేదము లనియు, తక్కిన వేదియు వేదములు కావనియు మనువు ఒకచోట చెప్పియున్నాడు. భారతీయతత్వశాస్త్రజ్ఞులలో పెక్కండ్ర అభిప్రాయ మిదే.

36. ప్రపంచమున నున్న మతగ్రంథము లన్నిటిలో వేదములు మాత్రమే “వేదాధ్యయనము నైతికము అప్రధానము” అనుచున్నవి. దేనిచేత నిత్యతత్త్వమును మనము సాక్షాత్కరించుకొన గలమో అదే నిజమైన విద్య. అది అధ్యయనమును కాదు, విశ్వాసమును కాదు, వాదమును కాదు. మతేమనగా అతీంద్రియ సాక్షాత్కారము, సమాధి.

37. ఒకప్పుడు మనము నీచమృగములుగ నుంటిమి. అవి మనకంటె వేఱని మనము తలంతుము. “మనకొకటే విశ్వము సృజింపబడి యున్నది” అని పాశ్చాత్యులు చెప్పగా వినచున్నాను. పెద్దపులులు గ్రంథములు వ్రాయగల్గినచో అవి తమకొకటే మానవుడు సృజింపబడెననియు, మానవుడు సులభముగ తమ చేతికి చిక్కడు కావున అతడు మిక్కిలి పాపిష్టి ప్రాణి యనియు వ్రాసిపెట్టును. నేడు నీ కాలిక్రింద ప్రాకుచున్న కీటము ముందొకనాటికి దేవుడుగ నగునదే.

38. న్యూయార్కులో శ్రీ వివేకానంద స్వామి ఇట్లనెను — “మీకున్న బుద్ధిబలము మా మహిళలకును ఉండవలయు నని నే నెంతో కోరుదును కాని బుద్ధిబలము పవిత్రతను చెడ

గొట్టునది అగునేని అప్పుడు అది నాకపేక్షితము కాదు. మీ విజ్ఞానమునకు మిమ్ము నేను పొగడెదను కాని “చెడుగు”ను పూలతో కప్పిపెట్టి దానిని “మంచిది” అని పేర్కొందురే ఆ మార్గము నాకిష్టము కాదు, బుద్ధిబలము మేలిమియే కాని అది అన్నిటికంటె పెది కాదు. మేము పాటుపడునదెల నీతికొఱకును, పారమార్థికపరతకొఱకును. మీకున్న విజ్ఞానము మా మహిళలకు లేదు, కాని పవిత్రతలో వారే అధికురాండు. ప్రతిమహిళకును తన భర్తకంటె వేఱైన ప్రతిపరపురుషుడును పుత్రస్థానీయుడు. ప్రతిమగవానికిని తనయిల్లాలుతప్ప ప్రతిస్త్రీయు మాతృస్థానీయురాలు. మీనడుమ నున్నప్పుడు దేనిని మీరు “స్త్రీలయెడ మర్యాద” అని పేర్కొనుచున్నారో అది నాకు రోతపుట్టించుచున్నది. మేము మగవారము, మేము ఆడువారము అను తలంపే ఉండరాదు. అందఱమును మానవులము అను భావముమాత్రమే యుండవలయును. స్త్రీ పురుషవిభేదమును గణింపక ఉభయసాధారణమైన మానవత్వమును మాత్రమే మీరు గణించునంతవఱకు మీ మహిళలకు నిజమైన అభివృద్ధి కలుగదు, అంతవఱకును వారు కేవలము ఆటవస్తువులే కాని అంతకన్న హెచ్చు కాదు. అందువలననే వివాహములను రద్దుచేసికొనుట కూడ మీలో సర్వసహజముగ నున్నది. మీలో మగవారు స్త్రీలకు మ్రొక్కి ఆసనమర్పించి మఱుక్షణముననే ముఖస్తుతిపాఠములను ఏకరువుపెట్టుదురు. యువతియు, యువకుడును ఒకచోట చేరిరా, తల్లణమే అతడు ఆమెను “కాంతా, నీ కన్నులెంత యందముగ నున్నవే” అని స్తోత్రము చేయ దొడగును. ఇట్లునుటకు మగవారికి ఏమి హక్కు—

గలదు? మగవారికి అంత ధైర్య మేమి? మీ మహిళలు అందులకు అనుమతించుట ఏమి? ఇట్టివి మానవునిలో ఉదారదర్శములను పోషింపక జఘన్యాంశములను పెచ్చించును.

మనము మగవారము, మనము ఆడువారము అను తలగపు మనకుండగూడదు. అందఱుమును మానవులమే. ఒకరొకరికి గారాబముతో తోడ్పడవలసినవారమే అని తలంపవలయును. యువతీయువకులు ఏకాంతమున కలసికొన్న తక్షణమే, యువకుడు యువతిని కైవార మొనర్చును. వరుడు ఒకయవనిని పెండ్లాడ గలుగుటకుముందు రెండునందలమంది యువతలను బ్రతిమాలికొని యుండును. నేను వివాహమాడువారిలో చేరుచునేని, ఇవేవియు లేకయే ఒకప్రియురాలిని బడయ గలిగి యుండును.

భారత దేశములోనున్నప్పుడు వెలుపలనుండి మీ ఆచారములను చూచి “ఇ దంతయు సరసమే కాని పేజు కాదు, అంతయు బాగుగనే యున్నది” అని చెప్పగా వింటిని; నమ్మితిని. కాని తర్వాత నేను దేశాటనమునకు గడంగితిని. స్వయముగ చూచి మీ యాచారములు బాగుగ లే నని తెలిసికొంటిని. మీ ఆచారమేమో బాగు లేదు. మీరు మాత్రము కన్నులు మూసికొని “చాల బాగున్నది, చాల బాగున్నది మాయాచారము” అనుకొనుచుండురు. పాశ్చాత్యదేశీయులైన మీతో వచ్చిన చిక్కు ఏమనగా—మీరు పసివారు, అవివేకులు, చపలచిత్తులు, ధనసంపన్నులు, పసిలేసము, అవివేకము, చిత్తచాపల్యము, ధనాధ్యత అనువానిలో ఒక్కటియున్నను మహాసర్థములు వాటిల్లననగా, ఇవి అన్నియును

కూడినచోట చెప్పనక్కఱలేదు. జాగ్రత్తతో నుండుడు.

పాశ్చాత్యమహిళల నందఱినిగూర్చి స్వామిజి నిఘరముగనే మాటాడినను బోస్తను మహిళల మీద ఎక్కువగా దెబ్బతీసినారు.

‘అన్నిచోట్లకంటె అధమమైనది బోస్తను, అచ్చటిమహిళలు అందఱును వెట్టిమోజుల వారు. చపలచిత్తులు. ఏది క్రొత్తయో, ఏది వింతయో దాని వెంటబడుటే వారి మొండి పట్టు’.

39. అమెరికాలో ఆయన ఇట్లాడిగెను : ‘తననాగరికతకు తానే విఱ్ఱవీగు దేశమున, మనము నిరీక్షించు పారమార్థికపరత ఎటు నున్నది’.

40. ఇహము పరము అను మాటలు పిల్లలను భయపెట్టునవి. అంతయు “ఇహమే”. ఇహముననే ఈ జన్మముననే భగవద్గతజీవులముగను, భగవద్గతవిహారులముగను అగుటకు, ‘తా’నను తలంపు పోవలెను. మూఢవిశ్వాస మంతయు తొలగవలయును. అట్టివారు భారత దేశమున ఉన్నారు. ఈ దేశమున(అమెరికాలో) ఏరీ? మీ మతప్రచారకులు కలలుగాంచువారిని నిందించుచు ప్రసంగించుచుండురు. కలలుగాంచు వారు ఇప్పుడున్నంతకంటె ఇంకను ఎక్కువ ఉన్నచో ఈ దేశీయులు ఎంతో బాగుపడెడి వారు. 19-వ శతాబ్దపు (వారి) ఆత్మస్తుతికిని కలలుగాంచుటకును ఎంతో ఖేద మున్నది. ప్రపంచమంతయు నిండియుండునది దేవుడే కాని పాపము కాదు. ఒండొరులకు తోడ్పడుదము గాక. ఒకరినొకరు ప్రేమింతుము గాక.

(సశేషము)

శ్రీమద్భాగవతము - శ్రీకృష్ణసందేశము

[శ్రీమత్ప్రభవానందవాణి]

తృతీయస్కంధము

షష్ఠాధ్యాయము

ధ్యానయోగము

కపిలుడు :

నే నిప్పుడు నీకు ధ్యానయోగమును వివరింతును, ఈ యోగమున మొదటిమెట్టు నీతి సూత్రములను పాటించుట, ఆ సూత్రములను అందఱును తలదాల్చువలసినదే, అవి యేవనగా :

జీవితములో నీసీతి ఎంత తగ్గుదిగా నున్నను సరే నీ విధులను ఆర్జవముతో నిర్వహింపుము, నీ కర్మలఫలితమును భగవద్దర్శనముచేయుము, సాధువులగోష్ఠి నన్వేషింపుము, వారికి నేవ చేయుము, అన్నిటికంటె నెక్కువగా ధర్మమందు, సత్యమందు, మోక్షమందు, తీవ్రతృప్తి నలవఱచుకొనుము.

నీవాంఛలలో నొకపరిమితిని అలవఱచుకొనుము, ఏప్రాణికిని హింస నొనరింపకుము.

సత్యమునుండి చలించకు, పరులసామ్మి కోరకు.

నీదైనందినపు అక్కరలకు కావలసినంత మట్టుకుమాత్రమే ప్రతిగ్రహింపుము.

విశుద్ధ సంతృప్తిజీవితమును గడపుటకు ఆత్మ నిగ్రహమును వైరాగ్యమును అలవఱచుకొనుము, అన్నిటికంటె ముందు ఆత్మశుద్ధియు, మనశ్శుద్ధియు, దేహశుద్ధియు కలిగియుండుము.

కడపటి సూత్ర మే దనగా— వేదములను శ్రద్ధతో అధ్యయనము చేయుము

ధ్యానసాధన కావించుటకు ఏకాంతస్థలమును ఎన్నుకొనవలెను, ఆస్థలమును అందుకు మాత్రమే ఉపయోగించుకోవలెను, కూర్చున్న మేను నిద్రముగనుండ వలెను గాని బిగిసికొని యుండ గూడదు, తర్వాత ఊపిరి బిగబట్టుచు విడుచుచు ప్రాణాయామమును నభ్యసింపవలెను, బాహ్యవస్తువులపైకి పాఱనీయక మనసును మనసులోనే కూడబట్టవలెను.

మేనియందలి చైతన్యకేంద్రములలో మనస్సును సిరపఱచుట తర్వాతి మెట్టు, ఈ తుది మెట్టునకు ఏకాగ్రతాసాధన అని పేరు.

ఇట్లు ఆయత్తుడై సాధకుడు భగవద్దణముల ధ్యానింప వలెను.

ఈసాధనలవలన మహోజ్జ్వలమగు ఆధ్యాత్మికోన్నతి కలుగును, ప్రాణాయామసాధనచే దేహరోగ్యము పొంద వచ్చు, ప్రత్యాహారమును అభ్యసించుకొలది బాహ్యవస్తువులందలి సంగము నీకు అంతరించును, ఏకాగ్రతను అభ్యసింపగా అభ్యసింపగా హృదయశుద్ధి సిద్ధించును, నిన్ను పరమాత్మతో ఐక్య మొనర్చుకొనుశక్తి ధ్యానముచేత నీకు కలుగును.

ఇట్లు మనసునకు శాంతియు, హృదయము

నకు విశుద్ధియును కలుగగానే భగవద్గతచిత్తవై
యుండుట నీ కలవడును. అంతట దివ్యప్రేమ
నీకు సిద్ధించును.

దేవహూతి

ప్రేమధర్మమును గుఱించియే నా కింకను
చెప్పాము. ఏల యన భగవత్ప్రేమ లేనిదే
ధ్యానయోగమును అభ్యసించుట శక్యము
గాదు.

కపిలుడు :

ప్రేమ దివ్యము. కాని ఒక్కొక్కవ్యక్త్యా
త్మలో గలిగిన పరిణతి ననుసరించి ప్రేమ
ప్రకటనమును దాని అంతస్తులును భేదిల్లు
చుండును.

ఇంకను మనసులలో ద్వేష మాత్సర్య
క్రోధాహంకారములు కలవారన్నాడు. అట్టి
వారికి దేవుడు దవ్వు, అంటడు, అందడు. దేవు
నందు వారికి ప్రేమ ఉండ వచ్చు. కాని
వారి ప్రేమ స్వార్థపరమైనది. ఇట్టి ప్రేమ
తామసికము.

దేవుని మనకంట వేతైన వానినిగ భావించి
ఐహికవాంఛలసిద్ధికై ఆయనను ప్రార్థించువారు
కలరు. ఆలాగు దేవుని ప్రేమించి ఆరాధించు
వారి ప్రేమయు ప్రేమయే కాని, అది జఘ
న్యము. అట్టి ప్రేమకు రాజసికప్రేమ యని
పేరు.

ప్రేమకొఱకే దేవుని ప్రేమించి హృదయ
పూర్వకముగ దేవున కాత్మార్పణము చేసి
కొనువారి ప్రేమను సాత్త్విక ప్రేమ అని
అందుము.

ప్రియుడును, ప్రేయసియు, ప్రేమలో ఒక్క-

టైనప్పుడు, దేవుని సాక్షాత్కరించుకొని సకల
జీవులందున్న ఆత్మగా ఆయనను మనము
ప్రేమించునప్పుడు, మన డెందములందు అవి
చ్చిన్నప్రేమ ప్రవాహ మున్నప్పుడు—అప్పుడు
మనకు దివ్యప్రేమ సిద్ధించునది.

మన హృదయము అట్టి దివ్యప్రేమతో
నిండినప్పుడు మనము త్రిగుణములను అతి
క్రమింతుము. బ్రహ్మముతో నైక్య మందు
దుము.

హృదయము విశుద్ధ మగుటకును దివ్య
ప్రేమ పెంపొందుటకును సాధకుడు ఈ క్రింది
సూత్రములను అనుసరింపవలెను :

జీవిత కర్తవ్యములను నిర్వహింపుము,
ఫలమునుగూర్చిన తలంపు లేక పాటుపడుము.
కర్మనే ఆరాధనగా రూపొందించుకొన
వలయును.

క్రమముతప్పక భగవంతు నారాధింపుము;
భగవన్నామమును పాడుము; ఆయన గుణ
ముల కీర్తింపుము. నానాటికి అధికాధికముగ
భగవద్ధ్యానముననే నిమగ్నుడవైయుండుము.

సకలజీవులందును దేవునే సాక్షాత్కరించు
కొన నేర్చుకొనుము. మహర్షుల పూజింపుము.
దీనులపట్ల దరిద్రులపట్ల కనికరము కలిగి
యుండుము. అందఱయందు సౌహృదము
పాటింపుము.

స్వారాజ్యసిద్ధికి ఇది మార్గము.

సకలజీవులందును సకలవస్తువులందును
అంతరాత్మగా దేవు డున్నాడు. అన్నింటను
ఆయనమూర్తి భావము సమానము కాక
పోవచ్చు; పవిత్రహృదయంబు ఆయనమూర్తి
భావము హెచ్చుగ నుండును. అనేకముల మరు
గున నున్న ఏకమును సాక్షాత్కరించుకొన్న
వాని యందును ఆయన సాన్నిధ్యము హెచ్చు.

సకలజీవులందు ఉన్న ఆత్మను *నేనే, అచిరకాలమునందే తన డెందమందును ఎల్లర ఎల్లర డెందములందు నేను వసించును. సకల జీవులందును గాక మఱి ఎచట నన్ను ఎవడైన ఆరాధింపవలెను? సకలజీవులయందలి అంత రాత్మ నేనే అనుటను గుర్తించి, ఎల్లర ప్రేమిం పుము. ఎల్లర సేవించుచు జీవింపుము.

దేవహూతి తనప్రియపుత్రుని ఉపదేశము లను పరమవిశ్వాసముతో అనుసరించెను. కపిలుడు కొంతకాలమునకు తల్లి యొద్ద నెలవు పొంది ఐహికబంధముల నెల్ల విడనాడి ఉత్తరముగా హిమాలయములొద్దకు పయనించెను. విశ్వమానవ శ్రేయస్సుకై యోగసమాధియందు సంపూర్ణముగ నిమ గ్నుడై ఆయన ఇప్పటికిని ఉన్నాడట.

* కపిలుడు మరల దేవునితో తన తాదాత్మ్యమును భావించి మాటాడుచున్నాడు.



వార్తలు, విశేషాలు

శ్రీరామకృష్ణమఠము - మద్రాసు

శ్రీరామకృష్ణ జయంతి మహోత్సవములు

పరమహంస శ్రీరామకృష్ణదేవుని 127-వ జయంతి తిథిపూజ 1962 మార్చి 8 వ తేదీ గురువారమునాడు జరుపబడినది. నాటికార్యక్రమం : వేకువ 5 గం|| మంగళహారతి, పిమ్మట భజన, గీతాపఠనము, ఉపనిషత్పారాయణము (రామకృష్ణ మిషను హోము విద్యార్థులచే); 8 గంటలకు ప్రారంభమైన ప్రత్యేకపూజ గీతా, చండిస్తోత్రపారాయణములతో హోమముతో 1-15 గంటలకు ముగిసినది. 1,100 భక్తులకు,

700 దరిద్రనారాయణులకు అన్నసంతర్పణ గావింపబడినది. సాయంతరాత్రికమునకు తర్వాత మండపములో సమావేశమైన భక్త గోష్ఠిలో శ్రీరామకృష్ణుని అమృతసూక్తులు కొన్ని పఠింపబడినవి. వృద్ధస్వాములు కొందఱు ఉపన్యసించిరి.

మార్చి 11-వ తేదీ ఆదివారము బహిరంగోత్సవము. శ్రీరామకృష్ణుని లీలాప్రసంగ - కథామృత - మానసారాయణము ప్రొద్దున 8-30 గంటల కారంభమై 10-30 గంటలకు ముగిసినది.

మధ్యాహ్నము ౩ గంటలనుండి 5 గంటల వఱకు విద్యార్థుల మన్నార్లుడి సాంబశివ భాగవతులు “భక్తపురందరదాస” చరిత్ర సంగీతోపన్యాసముచేత భక్తులకు రక్తిగొలిపిరి. ప్రార్థనతో 5 గంటల వఱకు బహిరంగసభ ప్రారంభమైనది. డా॥ ఆర్కాటు లక్ష్మణ స్వామి మొదలియారు అధ్యక్షత వహించిరి. శ్రీమత్కైలాసానందస్వామి వక్తలకు సదస్యులకు సభాధిపతికి స్వాగతమంగళం పలికారు. ఆచార్య జొన్నలగడ్డ సత్యనారాయణ మూర్తిగారును, శ్రీమద్విమలానందస్వామిలును, శ్రీ శివజ్ఞానగ్రామణిగారును వరుసగా తెలుగులో, ఆంగ్లములో, తమిళములో ఉపన్యసించినారు. అధ్యక్షోపన్యాసానంతరము సగర పాఠశాలలో పోటీలలో పాల్గొని ప్రథమబహుమతులు పొందిన విద్యార్థులు తాము కంఠస్థములు చేసిన గ్రంథభాగములను వల్లించిరి, బహుమతు లిచ్చిన పిదప ఆచార్య ఎ. ఎల్. కృష్ణన్ గారు అందఱికిని వందనోపచారవాక్కు పలికినారు. శ్రీ శివజ్ఞానగ్రామణిగారు తమ ఉపన్యాసంలో శ్రీరామకృష్ణుని విశుద్ధదివ్యజీవితము లోకోత్తర మని కొనియాడినారు. శ్రీ లక్ష్మణ స్వామి మొదలియారుగారు తమ అధ్యక్షోపన్యాసంలో ఈలా గన్నారు : “భారతదేశం పారమార్థికపరతను కోల్పోవునేని సర్వనాశమే. ఆంతరములైన శ్రద్ధోత్సాహములచేత గొప్ప తనము కల్గునే గాని వెలి పటాటోపములచేత కలుగ దను పాఠమును మన మింకను నేర్చుకోవలసియున్నది. కాబట్టి పరమహంస శ్రీరామ

కృష్ణుని ఆశీస్సులు ఎప్పటికంటె ఇప్పుడు ఎక్కువగా అవసరం”, గుడిలో హారతి ముగియగానే మతభజనబృందంవారు శ్రీమత్ప్రియానందస్వామిల నాయకత్వమున కర్ణామృతంగా నడవిన భజనతో నాటికార్యక్రమం ముగిసింది.

సరోజినీనగర్, న్యూఢిల్లీ
శ్రీరామకృష్ణవివేకానందజయంతి
మహోత్సవములు

శ్రీరామకృష్ణుని 127-వ జయంతి, శ్రీవివేకానందస్వామిజీవితతమజయంతి సరోజినీనగరంలో 1962 ఫిబ్రవరి 25-వ తేదీనాడును, మార్చి 31-వ తేదీనాడును విభిన్నోత్తరంగా జరుపబడినవి. మొదటిదినం ఇంగ్లీషు, హిందీ, సంస్కృత, బెంగాలీ, పంజాబీ, తమిళభాషలలో వల్లించడంలో పోటీలు జరిగినవి. వివిధపాఠశాలలనుండి దాదాపు 500 మంది విద్యార్థులు పాల్గొన్నారు. 59 బహుమతులు ఒసగబడినవి. రెండవదినం బహిరంగసమావేశం. న్యూఢిల్లీ రామకృష్ణ మిషనుకు అధ్యక్షులగు శ్రీ రంగనాథానందస్వామిలు అధ్యక్షత వహించిరి. శ్రీరామ్ చంద్రతివారీ హిందీలోనూ, శ్రీతారాపాదచౌదరిగారు బెంగాలీలోను ఉపన్యసించారు. బహుమతులు పొందిన విద్యార్థులు వివిధభాషలలో తాము కంఠస్థముచేసిన శ్రీ వివేకానంద సందేశవాక్యాలను వల్లించినారు.

“తనమదిలోపల దశరథతనయులలోఁ బెద్దవానిఁ దలఁచిన జన్మం బనయంబు పావనం బని ఘను లందుడు కుందవరపు కవిచౌడప్ప.

చౌడప్ప.

గ్రంథపరిచయం

[సమీక్షకి గ్రంథాలు పంపేవారు రెండేసి ప్రతులు పంపవలె అని మనవి]

శ్రీరామచరిత్రమానసామృతము

రచయిత్ర - శ్రీమతి తులసీదాసదాసి -
తెలుగు వచనము ; పైజు - డెమీ ;
పుటలు - 405; వెల - రూ. 10.00; ప్రాప్తి
స్థానములు - శ్రీమతి నేలనూతల పార్వతీకృష్ణ
మూర్తిగారు, మూలపేట, నెల్లూరు; చందా
నారాయణశ్రేష్ఠిగారు, సికిందరాబాదు - హైద
రాబాదు, వరంగల్.

వేదవేద్యుడగు పరమపురుషుడు దశరథాత్మ
జుడుగా అవతరించినప్పుడు, వేదము వాల్మీకి
ద్వారా రామాయణముగ రూపొందిన దని
ఆభాణకము. పురుషులలో పురుషోత్తముడగు
శ్రీరామచంద్రుడు నిస్సమాభ్యధికుడైనట్లు,
విశ్వసారస్వతములో శ్రీరామాయణము నిస్స
మాభ్యధికుమైనది. ఎందఁ జెందఱు, ఎన్నెన్ని
భాషలలో, గద్య - పద్య - మిశ్ర - సంక్షేప
విస్తర ప్రముఖములైన ఎన్నెన్ని రీతులలో
అందించినా, శ్రీరామభక్తులకు శ్రీరామకథ
యందున్న ఆస్తకి పెరుగుదలే కాని ఒండాకటి
ఉండదు. కావ్యరససంభృతమైన వాల్మీకిఘణిని
తమిళములో కంబకవియు హిందీలో తులసీ
దాసమహాకవియు భక్తిరససంభృతముగ
రూపొందించినారు. తులసీదాసరామకథామృ
తపుచవులను ఆంధ్రులకు అందించుటకును
యావద్భారతదేశభాషగా పట్టాభిషిక్తమై ఉన్న
హిందీలో ఆంధ్రులకు ఆస్తకిని వర్ధిల్లజేయుట

కును శ్రీమతి తులసీదాసదాసిగారు సర్వోప
జీవ్యముగా వెలయించిన యీ గద్యాంధ్రసంక్షే
మునకు స్వాగతము. శ్రీకృష్ణచరిత్రమగు
పోతనభాగవతము శ్రీరామాంకితమైనట్లు ఈ
శ్రీరామకథాగద్యగ్రంథము శ్రీ అలర్యేల్మంగా
సమేత శ్రీవేంకటేశ్వరస్వామికంకిత మగుట
మిక్కిలి అనురూపము. ఏతద్గ్రంథమునకు ప్రభ
వమైన రచయిత్ర హృదయభక్తి మున్నుడు
లలో స్పష్ట మగుచున్నది. సాభాగ్యవతి వారా
కవి గాయత్రీ రామారావుగారి 'నివేదనము'
తులసీదాస రామాయణవిశిష్టతను చక్కగా
తెల్పుచున్నది. చతుర్దశభాషావిశారదులును
సరస్వతీపుత్ర బిరుదాంచితులును అగుశ్రీమాన్
పుట్టపర్తి నారాయణాచార్యుల ఆశీస్సు 'తెలిసి
చెప్పినమాట'గా చదువరులకు ఈ గ్రంథపఠన
మున ఆస్తకి గొల్పుచున్నది. శ్రీ మోచర్ల
రామకృష్ణయ్యగారు జతపఱచిన 'తులసీదాస
జీవితవృత్తాంతసంగ్రహము' పఠితల ముఖ్య
కుతూహలమును తీర్చుచున్నది. ఏడు సోపాన
ములలో తేటతెనుగున పొందుపడిన రామకథ
నడుమ నడుమ ఉదాహృతములైన మూల
హిందీపద్యాలతో కూడి భగవత్సభారస
తృప్తిసంతర్పణదత్తమై ఉన్నది. రామభక్తు
లెల్లరు దీనిని చదివి ఆనందింతురు గాక.

ప్రభాకర్.

నూతన ముద్రణము!

ఇప్పుడే వెలువడినది!!

షి కా గో న గ రో ప నా స ము లు

(శ్రీమద్వివేకానందస్వామి ప్రణీతము)

అమెరికాయందలి షి కాగోనగరమున జరిగిన విశ్వమతమహాసభయందు శ్రీమద్వివేకానందస్వామి యొసగిన యుపన్యాసము లిందు పొందుపడుపబడియున్నవి. సనాతనమతమును గూర్చిన సమస్తవిషయములు నిందు సులభసుందరమగు భాషయందు వివరింపబడియున్నవి. ఆవశ్యకమగుచోట్ల ప్రమాణవచనములు, వాని టిప్పణులు పాదదీపికలయందు క్రోడీకరింపబడియున్నవి!!

96 పుటలు

ఆకర్షకమగు అయిదవ కూర్పు

వెల : రూ. 0.50

శ్రీ శారదా ప్రసంగములు

తృతీయ ముద్రణము

అనువాదకులు : కీ. శే. వెదురుమూడి వేంకటకృష్ణరావుగారు, బి. ఏ.

శ్రీరామకృష్ణుని సహధర్మచారిణియు, ఆదర్శసతీయు, ఆదర్శయోగినియు, ఆదర్శమాతయునగు శ్రీ శారదాదేవి భక్తులతో నొసర్చిన దివ్యసంభాషణలు! తేటతెనుగున రచింపబడియున్నవి.

346 పుటలు

వెల : రూ. 3.00

శ్రీ కృష్ణ వా

సంకలనకర్త : శ్రీమచ్ఛుద్ధసత్త్వానందస్వామి

అనువాదకులు : శ్రీ నేలటూరి భక్తవత్సలముగారు

పూర్ణావతారుడని ప్రసిద్ధిగన్న శ్రీకృష్ణుని సందేశమునందలి ముఖ్యాంశములు శ్రీమద్భగవద్గీతా భాగవతములనుండి ఏర్పి కూర్చి విడివిడిగా సులభశైలియందు ముద్రింపబడియున్నవి. నిత్యపారాయణయోగ్యమగు సూక్తిసుమమాల! ఆకర్షకమగు శ్రీకృష్ణుని త్రివర్ణముఖచిత్రముగలది!


(114 + 8 పుటలు)

మొదటి కూర్పు

వెల : రూ. 0.40

ఆడెను : మేనేజరు, శ్రీ రామకృష్ణమతము, మైలాపూరు, మద్రాసు - 4.

కిలోలలోనే కొనండి...



మెట్రిక్

తూనికలు

అంతటా ఒకే పద్ధతి - ఎంతో సులభమైనది

చారిత్రా ప్రభుత్వం వారిచే తీర్చిదిద్దినది

స్వామి - శిష్య సంవాదములు

(శ్రీమద్వివేకానందస్వామితోడి సంభాషణలు)

అనువాదకులు : కీ. శే. కందుకూరు మల్లికార్జునంగారు

సాంసారిక సమస్యలు పరిష్కరించుకొనదలచినను సమాధిస్థితి సాధింపదలచినను ; రాజకీయవిశేషము లాకళింపదలచినను, లలితకళారహస్యము లవగతముచేసికొనదలచినను — ఇంతేల, తాకి కాతాకిక విషయములలో వేనినిగుఱించిగాని మీ పరిజ్ఞానము వృద్ధి గావించుకొన దలచినచో ఈ గ్రంథమును తప్పక చదువుడు. నవభారతభాగ్యవిధాత శ్రీమద్వివేకానందస్వామిచంద్రులు శిష్యులతో కావించిన యీ ప్రసంగములలో వారి అనుభవసర్వస్వము రాశీభూతమై యున్నది. సులభశైలి, హృదయమును పట్టి యిచ్చు సంభాషణలు, ముచ్చటైన అచ్చుకూర్పు.

పుటలు : 552+12; అకారాది అనుక్రమణిక

వెల : రూ. 5/-

శ్రీ మద్భగవద్గీత

అనువాదకులు : శ్రీ నిర్వికల్పానందస్వామిలవారు

ఇది మూలశ్లోకములు, ప్రతిపదార్థము, ధారాశయము అనువాదము, శ్రీధర్మీయ టీకాసారము, విశేషాంశములు, సానువాదగీతాపాఠక్రమము, ధ్యానమాహాత్మ్యములు, సమభావాత్మకములగు ఉపనిషద్వాక్యసూచిక, వేదాంతసూత్రసూచిక, గీతాశ్లోకసూచిక, శబ్దానుక్రమణిక—ఇన్నిటితో విరాజిల్లుచున్నది.

పుటలు : 480

(అందమయిన అయిదవ కూర్పు)

వెల : రూ. 4

పారమార్థిక సంభాషణలు

అనువాదకులు : కీ. శే. కందుకూరు మల్లికార్జునంగారు

1) రామకృష్ణదేవుని స్వశిష్యవర్గములోని ఆధురు జ్ఞానసిద్ధులు శిష్యులతోడను, భక్తులతోడను చేసిన పరమార్థ విషయక సంభాషణ కఠిపయములు. ఎన్నెన్నో గ్రంథములు చదివినగాని తీరిక ఆధ్యాత్మిక సంశయము లీ గ్రంథమూలమున అవలీలగా తీరిను.

పుటలు : 402

(మనోజ్ఞమగు ప్రథమ ముద్రణము)

వెల : రూ. 3/-

అడ్రెసు : మేనేజరు, శ్రీ రామకృష్ణమఠము, మైలాపూరు, మద్రాసు - 4

నూతన ముద్రణము

ఇప్పుడే వెలువడినది!!

కై సు సూ క్తి మా ల

సంకలనకర్త :

శ్రీమచ్ఛ్రద్ధనత్వానందస్వామి

అనువాదకులు :

శ్రీ నేలటూరి భక్తవత్సలముగారు

జీససు క్రైస్తుడేవుని ప్రత్యక్షశిష్యులు నలుగురు సెయింట్ మార్క్, సెయింట్ లూక్, సెయింట్ మాథ్యూ, సెయింట్ జాన్—వీరి సువార్త (గాస్పెలు)ల నుండి సేకరింపబడిన దివ్య సూక్తులు!

జీససు ప్రభుని సంగ్రహజీవితచరిత్రమును ఆయననుగూర్చి శ్రీ వివేకానందస్వామి పల్కిన ప్రశస్తియు ఇందు పూర్వానుబంధములుగ జేర్పబడినవి. ఆకర్షకమగు త్రివర్ణముఖచిత్రము గలది.

పాకెట్టు వైజ్ఞా ప్రజ్ఞాపరి ముద్రణము

(120 + 8 పుటలు)

మొదటి కూర్పు

వెల : రూ. 0-40

నూతన ముద్రణము!

ఇప్పుడే వెలువడినది!!

జ్ఞాన యోగ ము

(శ్రీమద్వివేకానందస్వామి ప్రణీతము)

అనువాదకులు : కీ. శే. కందుకూరు మల్లికార్జునంగారు

జ్ఞానయోగమునుగూర్చిన సమస్తవిషయములు, వివిధ దృక్పథములనుండి విచారించి, వివిధ శీర్షికలక్రింద విభజింపబడి, సర్వజనులకు—సిద్ధులకు, బద్ధులకు; పండితులకు, పాఠకులకు—అందరికిని ఉపయుక్తములు, సుబోధములు సగునట్లు అనువదించబడియున్నవి.

అకారాద్యసక్రమణికాసహితము

480 పుటలు

(ద్వితీయ ముద్రణము : చక్కని అట్టబైండు)

వెల : రూ. 4-00

అదెను : మేనేజరు, శ్రీరామకృష్ణమఠము, మైలాపూరు, మద్రాసు - 4

శ్రీ రామకృష్ణ బోధామృతము

అనువాదకులు :

శ్రీ చిరంతనానందస్వామి

ఇందు శ్రీరామకృష్ణుని జీవిత సంగ్రహమును 1121 మహాపదేశములును గలవు.

జీవుడు : సంసారము ; మాయ, గ్రంథములు : గ్రంథులు, బాధగురువులు : బోధగురువులు, తాకిడులు : వారి ధోరణులు, ఆలోచనాత్మకత ; సాధకులు : వారి యాదర్శములు, పారమార్థిక జీవనమునకు సమపాయములు, సర్వమతసామరస్యము, దేవుడు, జ్ఞానము : భక్తి : కర్మము, బ్రహ్మత్వము మున్నగు అంశము లిందు తేటతెల్లముగ పసి లిడ్డల కియిన అవగాహన కాగల ఉపమానములతో వివరింపబడియున్నవి.

సీతకథలును సూక్తులును మకరందపేళలములు, నిర్వృతికరములు.

... ఈ గ్రంథం చదువుతూంటే ఒక్క ఐహికానికీ, ఒక్క ఆముష్మికానికీ కాక, రెంటికీ సంబంధించిన సూక్ష్మ్యానా, రహస్యానా, కీలకానా చక్కగా అరిటి పంజాల్చి చీరలో పెట్టినట్లు ఉంటుంది...

—ఆంధ్రపత్రిక

540 పుటలు

ప్రజ్ఞులమగు చంచలు ముద్రణము.

వెల : రూ. 3-50

హిందూమతము

రచయిత : శ్రీ వివేకానందస్వామి

అనువాదకులు : శ్రీ కందుకూరు మల్లికార్జునంగారు

హిందూమత నామమును పరస్పరభిన్న భావభూయిష్టములగు అనేక మతసంప్రదాయములు వహించి యుండుటచే, తత్త్వస్వరూప నిర్వచనమునకు ఇందు శ్రీ వివేకానంద స్వాములవారు పూనుకొని ఆ మతము వేదసంహితాకాలమునుండి ఎట్లు క్రమ పరిణామ మందెనో, అందు సర్వసమ్మతమాలభావము లెవ్వయో, అది చేయు బోధ యెట్టిదో, ఇన్ని భిన్నమతాంతరము లెట్లు కలిగెనో, ఈ కలగూరగంపకు హిందూమత నామ మెట్లు లేర్పడెనో విశదీకరించియున్నారు. జిజ్ఞాసువుల కత్యంతోపయుక్తమగుగ్రంథము.

... తెలుగువాఙ్మయములో వేదాంతరచిలపై ... ప్రకటంపబడిన గ్రంథములలో ఇది ఆ తమోతమ మైనదని కిరస్టియన్ యెస్పవలసియున్నది. ...

భావనాశ్రోతి 12-4-1950.

... గ్రంథము ప్రావాహిక శైలిలో అనువదంపబడినది.

—హిందూపత్రిక 5-8-50.

168 పుటలు

వెల : రూ. 1-25

అద్రెయ : మేనేజరు, శ్రీ రామకృష్ణమతము, మైలాపూరు, మద్రాసు - 4

సంపాదకులు : శ్రీ శుద్ధసత్త్వానందస్వామి, శ్రీ కేలటూరి భక్తకత్సలము, శ్రీ. శే. ఎస్. ఎస్. రాజన్ గారిచే ది ఎడిటింగ్ ప్రెస్ ప్రెజేట్ లిమిటెడ్ (మద్రాసు - 14) న ముద్రింపబడి, శ్రీ శుద్ధసత్త్వానందస్వామిచే శ్రీ రామకృష్ణమతము (మైలాపూరు) నుండి ప్రచురింపబడినది.